

ڊاڪٽر جي ايمر مهڪري جا مضمون

ترجمو: حبيب سنائي sanaihabib@yahoo.com

ڪمپوزنگ: ذوالفقار علي ابڙو

ڊجيٽل ايڊيشن

آڪٽوبر 2005

فهرست

1. ٻه اکر
2. سنڌي ڪلچر جي شعوري واڌ ويجهه : سنڌي نوجوانن جو فرض
3. سنڌي ڪلچر جي شعوري واڌ ويجهه : سنڌي نوجوانن جو فرض ۽ دانشورن کي چتاءُ
4. قرارداد پاڪستان - خودمختيار ۽ آزاد رياستن وارو وار ملڪ
5. گانڌيءَ جي طاقت جو راز
6. سنڌي هاڪاريت - آئيندي جو آسرو
7. خلق ئي ته سنڌ آهي
8. نوجوانن جو پنهنجي سنڌ ۾ ايمان

ٻه اکر

18 آڪٽوبر 1908ع تي بنگلور ۾ جنرل ونڊرڙ ڊاڪٽر جي اير مهڪري صاحب ورهاڱي کان ڪجهه سال اڳ نوڪريءَ سانگي سنڌ ۾ اچي ورتو هو. هن صاحب انگريزي زبان ۾ سنڌ جي حوالي سان ڪيترا مضمون ۽ ٻه عدد ڪتاب لکيا آهن، جن مان هڪ ڪتاب Sorrows of Sindh ڇپيل آهي. محمد ابراهيم جويي صاحب سندس ڪيترن مضمونن جو سنڌيءَ ۾ ترجمو ڪيو آهي. جيڪي ”محڪري جا مضمون“ نامي ڪتاب ۾ شامل آهن. چند سال اڳ هيءُ صاحب فوت ٿي چڪو آهي. سندس مذڪوره ڪتاب اڻ لپ آهن. ۽ نئون نسل هن جي عاليشان ويچارن کي پڙهڻ کان محروم آهي. هن جا هيٺيان مضمون مون ڪافي سال اڳ ترجمو ڪيا هئا ۽ اڪثر ماهوار ڪينجهر حيدرآباد ۾ ڇپيا هئا. انهن جي افاديت کي ڏسندي کين آئون هن ننڍي اليڪٽرانڪ بڪ ۾ پيش ڪريان پيو. اميد ته نئون نسل انهن کي پڙهندو ۽ ڪارائتئين ڳالهين کي هيٺي سان هٺائيندو. ۽ انهن جي روشنيءَ ۾ سنڌ کي خوشحال بنائڻ جا جتن ڪندو.

حبيب سنائي

سنڌي ڪلچر جي شعوري واڌ ويجهه - سنڌي نوجوانن جو فرض

فلينڊر جي ٻنين ۾،

قطار در قطار،

پست جا قول لڏي لمي رهيا آهن؛

اسانجي جاءِ، تنهن جو نشان،

ڪليل آسمان ۾ ڳائيندڙ پڪي اڏري رهيا آهن؛

بندوقن جي گجگوڙ ۾،

ورلي ڪو ٻيو آواز ٻڌجي ٿو.....

.....اسان پيار ڪيو، اسان کي پيار ڪيو ويو،

۽ هاڻي اسين

فلينڊر جي ٻنين ۾ پيل آهيون،

جتي پوڪيل پست جا قول لڏي لمي رهيا آهن.

’ڪرندڙ هٿن مان

اسين مشعل کي اڇليون پيا،

مضبوطيءَ سان ان کي پڪڙيو؛

دشمن ڏي نياپو نيو:

اسين فلينڊر جي ٻنين ۾ پيل آهيون

جتي پست جا قول لڏي لمي رهيا آهن.

پهرئين مها پارِي لڙائيءَ ۾ مئل ڪنهن ماڻهو جي قبر مٿان اهي فلينڊر وارا پست جا قول لڏي لمي رهيا آهن. انهيءَ لڙائي هلندي هڪ جنگي سرجن ڪٿان اتساهجي مٿيون پهريون ۽ آخري لازوال ستون سرجيون. انهن ستن ۾ ڏنل فلينڊر جي پست جي گلن وارو استعارو شهادت جي سوچيل سمجھيل شعوري علامت طور استعمال ڪيو ويو آهي.

اشعور کي شعور ۾ بدلائڻ ئي تخليقي عمل آهي.

اڻ ڳڻيو وقت گذري چڪو آهي بغير پنهنجي قدر ۽ قيمت جي ڪٽ جي. فلينڊر ۾ پست جا گل ڦٽا ۽ ڦٽي رهيا آهن، چڻي ويا ۽ چڻي رهيا آهن. ائين ماڻهو - ڪلچر جا تخليقڪار - آيا ۽ ويا، ۽ زندگيءَ جي هر رخ ۾، پنهنجي ڪرت کان اڻڄاڻ هوندي، ڪلچر جنمي ويا. شايد ڪيترن ئي اهو ئي ڀانيو هوندو ته هو ائين ئي بس پنهنجو جيون گهاري رهيا آهن - مختلف مسئلن کي منهن

ڏيندي؛ زندگي متعلق مختلف ويچارن ۽ فلسفن جي صحيح توڙي غلط رهنمائي هيٺ بيجا جهڊ پٽيندي - جڏهن ته هنن جو پر خلوص تهڪ به درد رتو آهي ۽ سندن گيت الميه ويچارن سان ڀريو پيو آهي.

گهڻيون ٿيون انساني حاصلاتون، ٻين هنڌن جيان، هت به، ماڻهو ۽ فطرت جي مختلف نوع جي للڪارن جو غير شعوري موت آهن.

انهن للڪارن سان رابطي، تڪرار ۽ ٺاهه جي نتيجي ۾ سنڌي ڪلچر جڙيو آهي ۽ ان جي پست جا گل غير ارادي يا غير شعوري طور ٻورجيا آهن.

سنڌ سان همدردي رکندڙ ڪوئي ماهر سماجيات يا ماهر علم الانسان جلد ئي انهن ماڻهن جي سرهي سار ۾ محو ٿي ويندو، جن جي ڪرندڙ هٿن مان غير شعوري، مشعلون اڇلايون ويون، ۽ تن کي ايندڙ نسلن هٿن ۾ جهلي نه صرف جاءِ جي نشاندهي ڪئي پر پيغام به پڄايو آهي، ته اچو ۽ اچي سنڌ ۾ ڪنهن جنت جي اڏاوت ۾ حصيدار بنجو. اهو سڀ جو سڀ غير شعوري به ڪين هو.

ڀٽائيءَ جي ڪاوشن جي سيڪيولر اڀياس مان اهو وائڪو ٿيندو ته ان وقت جي جهيڙن ۽ جنگين سان مرضيل سنڌ ۾ هن يگاني شاعر، بندوقن جي گجگوڙ ۾ اڀامندڙ جنگي ميدان مٿان ڳائيندڙ پڪين جيان هل ۽ هيٺ کان بالاتر ٿي، ڳيچ ڳاتا - نڪي ڪُريو، نڪو رنو ۽ نه ئي پٽ ڀارائو ڏنائين - رڳو ڳيچ ڳاتائين. اهو تخليقي ورثو اڄ به جيئن جو تيئن آهي. البت جهيڙن ۽ جنگين ۾ استعمال ۾ ٿيندڙ بندوقن جي گجگوڙ ۽ نفرت ويسر جي تنهن ۾ دٻجي ويئي آهي.

سنڌ ۾ انگريز راڄ جو اهو وڙ آهي، جيڪو ڳائبو رهيو، ته ان دور ۾ سنڌ جاگيرداري ٻنڌڻن مان نڪري جديد سيڪيولر ۽ جمهوري دور - ويچار ۽ ضمير جي آزاديءَ جو دور - ۾ داخل ٿي ۽ ڪيترن سنڌين، سنڌي ڪلچر ۾ شعوري واڌاري واري گهرج کان آگاهي ماڻي. ان کان علاوه گهڻن ٽن ڀٽائي جي آسن ۽ اميدن پري شاعريءَ جو گهرو اڀياس ڪرڻ شروع ڪيو.

ڪن مرزا قليچ بيگ جيان، سنڌ ۾ ٻين خطن جي عالمن کي متعارف ڪرايو. ڪارونجهر جي مورن - جي ناپيد ٿي رهيا آهن - جي موجودگيءَ ۾، ڊاڪٽر گربخشاڻي ۽ ڊاڪٽر دائود پوٽي ۽ اهڙن ٻين عالمن شعوري سرگرمي ذريعي پنهنجي بي بها ويچارن سان سنڌ ماتا کي واسي ڇڏيو.

بهرحال مڪمل شعوريت جو سورج سنڌ هسٽاريڪل سوسائٽيءَ جي قيام کان پوءِ ئي اڀريو.

ققنس پڪي جيان، جيڪو پنهنجي ئي رک مان پيدا ٿيندو آهي، اياز جهڙو بي بدل شاعر پيدا ٿيو. جو اشعر کي شعور ۾ تبديل ڪرڻ واري ڪرت ۾ جنبي ويو.

جي ايم سيد، سندس سياسي نقطي نظر ۽ عمل کي ڇڏي ڪري، محسوسات جي حوالي سان ۽ جويو صاحب پنهنجي ويچارن جي حوالي سان سنڌ جا اوتار بنيا. ان کان علاوه پيرحسام الدين راشدي، ڊاڪٽر بلوچ، سنڌ متعلق ڄاڻپ جا پهاڙ بنيا. سنڌ کي رڳو اٺ گاڏيون هلائيندڙ جي سر زمين سمجهندڙ ننڍي ذهني وارا، آهستيگيءَ سان مادر وطن سنڌ جي تعليمي، ڪلچري ۽ روحاني وڌائي کي ڄاتو.

هاڻي هي پيرسن پاسبان وطن مشعلن کي مٿي اڇلائي رهيا آهن ته جيئن ايندڙ نسل، تن کي اڃان به مٿيرو جهلين. پهرئين مهاڀاري لڙائي هلندي جرمنن، فرينچ فوجن جو گهيرو سوڙهو ڪيو هو، تڏهن جي فرينچ فوجي ڪمانڊر مارشل فوج پنهنجي مرڪز کي هيٺيون پيغام ڏنو:

”منهنجي ساڄي پاسي وارو لشڪر ختم ٿي رهيو آهي ۽ کاٻي پاسي وارو به مٽجي رهيو آهي. مرڪز جي ڪارڪردگي ڇڳي آهي. صورتحال بهترين. آئون حملي لاءِ تيار.“

ان پيغام رواني ڪرڻ کان پوءِ، همراه سوچي سمجهي، جان جي پرواهه نه ڪندي زورائتو حملو ڪيو ۽ فرانس بچي ويو. سنڌي جوانن طرفان جهالت تي اهڙا ئي حملا، سنڌ کي بچائي سگهن ٿا.

سنڌي ادبي بورڊ، سنڌ هسٽاريڪل سوسائٽي ۽ ٻين جاتل توڙي اڻڄاتل عالمن رڳو ايترو ڪيو آهي ته اشعور کي شعور ۾ تبديل ڪندا رهيا ته جيئن سنڌي پنهنجي وساريل ڳڻن ۽ ڪلچر کي ٻيهر ڄاڻي وٺن.

”اهڙو وڻندڙ مجسمو تو کيئن گهڙيو!“ ڪنهن مائڪل اينجلو کان پڇيو. ”اهو مجسمو ته اڳ ۾ ئي پٿر ۾ موجود هو، مون ته صرف پٿر جي غير ضروري حصن کي مٽايو آهي.“ ان اعليٰ فنڪار جواب ۾ چيو.

سنڌ جي عظيم مجسمي مان جهالت واري کي حصي کي ڪڍڻ جي اشد ضرورت آهي.

سنڌي ڪلچر - ناچ، موسيقي، شاعري ۽ ٻيا سنڌ جا فن - اسان وٽ موجود آهن - جيئن اڄ تي سورلي پنهنجي ڪتاب Shah Latif of Bhit ۾ ڄاڻايو آهي. (جيئن هڪ عظيم انگريز اڀورڊ پتيجرالڊ، عمرخيام کي، ٻي دنيا کي فيضياب ڪرڻ لاءِ ڳولي لڌو، ۽ اهڙي طرح هڪ ٻي عظيم انگريز بيٽس ٽيگور کي عالم ۾ پٽرايو، تهڙي طرح وري هڪ ٽئين انگريز اڄ تي سورلي پٽائيءَ کي سڄي دنيا لاءِ ڳولي لڌو).

هاڻي اهو سنڌي نوجوانن - مردن توڙي زانفائن - تي ڇڏيل آهي ته هو، ستن فنن مان ڪنهن هڪ کي ذريعو بڻائي، سوچي سمجهي، شعوري طرح، بدحال، وهمن وسوڙيل ۽ جهالت جي قيد خاني جي باندين آڏو نه رڳو سنڌ جي ماضي کي چٽو ڪن، پر ساڳئي وقت ”نئين سنڌ“ جي نقشگيري ڪن.

رڳو سنڌ جي ماضي کي محفوظ ڪرڻ ڪافي ڪونهي. اها سرگرمي آرڪيالاجي سڏجي ٿي. ۽ پڻ حال جي سار سنڀال به ڪافي ڪانهي - جنهن ڪرت کي ٽيڪنيڪي اصطلاح ۾ ڪنزرويشن بمعني حفاظت ڪوٺجي ٿو. اهو تمام ضروري آهي ته اڄ کان ئي سنڌ جي مستقبل تي سوچڻ گهرجي - اڄ کان پوءِ ويهن سالن جي سنڌ تي؛ سو سالن کان پوءِ واري سنڌ تي؛ پنج صديون پوءِ واري سنڌ تي - اهو ئي تخليق جو ڪارج آهي.

اڪبوت يا ڪوتاهه نظريءَ نه پر وسيع النظريءَ اڄ جي عظيم گهرج آهي.

رائي الزبيت- I کي پنهنجي پوڙهن ۽ سياڻن مشيرن اها صلاح ڏني ته مابدولت راڻيءَ کي گهرجي ته جبرالٽر جا ويران ٽڪر، مالٽا جو ٻيٽ، گڊ هوپ واري راس، بمبئي جو ٻيٽ، سنگاپور

وارو پوسلي بندر، هانگ کانگ وارو پهاري ٻيٽ، پنهنجي سلطنت جي گهيري ۾ آڻي ۽ باقي
ڪجهه ٻي دنيا لاءِ ڇڏي ڏي.

هڪ سو سالن کان پوءِ اهي ماڳ انگريز سامراج جا بنياد ثابت ٿيا.

۽ ائين سنڌي نوجوانن کي ايندڙ وقت لاءِ سوچڻو پوندو ۽ کين پاڻ کان پڇڻو پوندو ته
انهن کي نئين سنڌ جي اڏاوت جاگيردارانه، صنعتي ۽ قبائلي بنيادن مان ڪهڙي بنياد تي ڪرڻي
آهي؟

ان سوال جي جواب ۾ ئي سنڌو ماتا جي سرهائي سمائل آهي.

(سنڌ ڪواٽرلي تان ورتل)

سنڌي ڪلچر جي شعوري واڌ ويجهه - سنڌي نوجوانن جو فرض ۽ دانشورن کي ڇٽاءُ.

”نئين سنڌ“ جو تصور نرو تصور ئي رهندو، جيستائين اٽل ۽ روشن حقيقتن کي مڃيندي اهڙا قدم نه ٿا کنيا وڃن، جهڙا نالي ماتر سنڌي دانشورن جڏهن ڪراچيءَ کي سنڌ کان ڌار ڪيو پئي ويو يا جڏهن قومي اسيمبليءَ ۾ سنڌين کي اٺن جا جت پئي ڪوٺيو ويو هو، تڏهن پنهنجي عمل جو يا سرگرميءَ جو حصو ٺاهيا هئا.

سنڌين جي موت پاڻيءَ جي گج جي نه هئي، پر ڪلچري ۽ دانشورانه هئي. جهڙي نموني گوڪلي پونا ۾ خادمين هند سڀا جو قيام وڌو ته جيئن هندستان جي ڪلچري، سماجي ۽ سياسي طور خدمت ڪري سگهجي، اهڙي ئي نموني، پوءِ محدود مقصد هوندي ۽ ننڍي پيماني تي سهي، ان وقت سنڌ ۾ ڪوششون ٿيون. ڊاڪٽر دائود پوٽي جهڙن عالمن پنهنجي ماڻ مڻ وارين سرگرمين مان ثابت ڪيو ته اهي گهٽ ڪين آهن.

هڪ اهڙو به دور آيو جو رڳو سنڌ جو نالو وٺڻ به حرام ٿيو. اگر ڪنهن خط جي لفافي تي سنڌ لکيو ٿي ويو ته اهو خط واسطيدارن تائين پڳو نٿي. اهڙي دور اندر گوڙ گهمسان کان پاسيرو ٿي، سنڌين ان نانءُ کي پنهنجي سڃاڻپ جي مهر بنايو. ان وقت جي حوالي سان اها ڪا وڏي حاصلات نه هئي پر پوءِ به ان اڌتيناڪ لڪار کي چڱي موت هئي.

اها موت قياسي نه پر عملي موت هئي. نه ئي اها جوشيلى يا جذباتي هئي، پر اها مستقل ۽ دانشورانه موت هئي. اها صابڻ جي گج جي يا ڦوڪڻي جيان نه هئي، پر انساني عقل جي صورت هئي.

ان وقت کان وٺي، ڪافي تخليقڪارن، خاص ڪري ڪهاڻيڪارن ڪافي حد تائين پنهنجي لکڻين ۾ سنڌ جي تهذيبي صورت کي نروار ڪرڻ شروع ڪيو آهي. اها سنڌ جي محدود پيماني واري نشاط ثانيه يا نئين جاڳرتا هئي. بهرحال اهو صاف واضح ڪجي ته جيستائين سنڌ ۾ وچولو طبقو مناسب مقدار ۽ ڪيفيت ۾ نه آهي، تيستائين سنڌي ڪلچر کي جاري ۽ اڀاري نٿو سگهجي.

هاڻوڪي سنڌ اندر وچولي طبقي جي کوٽ جو هڪ سبب سنڌي مسلمانن ۾ موجود مقدر پرستي آهي. جيستائين ان کي سوچي سمجهي يا شعوري طرح ختم نٿو ڪجي، اوسيتائين سنڌي سماج نبل ۽ مرضيل رهندو.

ڪنهن به آزاد سماج ۾ مضبوط ۽ منظم وچولي جي غير موجودگي ائين آهي، جيئن ڪنهن انساني جسم ۾ تنگن، ٻانهون ۽ مٿو هجي، پر ڌڙ ۽ ڪرنگهي جو هڏو نه هجي. ورهاڱي کان اڳ، سنڌي هندو، ڌڙ ۽ ڪرنگهي جي هڏي وارو ڪارج ادا ڪندا هيا.

هاڻ نه رڳو اشعور کي شعور ۾ منتقل ڪرڻو آهي. پر ساڳئي وقت تاريخ جي شاگردن، شاعرن ۽ ڪهاڻيڪارن سان گڏ اقتصاديات ۽ سماجيات جي شاگردن کي وچولي طبقي کي سگهاري بنائڻ لاءِ رٿا رٿي آهي، ڇو ته بغير ڪنهن طاقتور وچولي طبقي جي، ڪوبه سماج هن آزاد دنيا ۾

نلهو بيهي به نٿو سگهي، ڇاڪاڻ ته ڪرنگهي وارو هڏو ته موجود نه هوندو، باقي مٿو ۽ ٽنگون ڪافي ڪونه آهن.

برطانيه جي تاريخ (جا اڄ به آزادي کانپوءِ به، هندستان ۾ خاص ڪري ان لاءِ پڙهائي ٿي وڃي جو ان ۾ مستحڪم سياسي جمهوريت جي ارتقا جو مرحلي وار احوال ڏنل آهي) پڙهڻ مان پتو پوي ٿو ته ڪيئن نه هيءُ ننڍڙو انگلستان، وچولي طبقي جي طاقت جي روز تي عظيم برطانيه بنيو.

اميرن ۽ غريب هارين وچ ۾ هلندڙ جهيڙن ۽ جهٽن جڏهن گلن جي جنگ جي صورت ورتي، تڏهن انهن اميرن جا خزانہ ختم ٿي ويا پر سندن توبخانه ڀريل رهيا.

هينري سٽين گادي نشين ٿيندي ئي اميرن کان توبخاني رکڻ وارو حق ڪسي ورتو ۽ انهن به اهو ڄاتو ته بغير خزاني جي توبخانو به ڪا چڱي وٺ ڪانهي. ۽ پوءِ هينري سٽين، رٿا تحت ريٽهيون پائيندڙ وچولي طبقي ۽ وڻجارجن کي مضبوط ڪرڻ شروع ڪيو. ڪانٽس پوءِ گهڻيون شاديون ڪندڙ هينري ائين پاڻ کي سدا سڃيل سهاڳ جي سڃي تائين محدود نه رکيو پر هر ممڪن ڪوشش وٺي انگلينڊ جي وچولي طبقي جي شعوري اڏاوت جاري رکي. ايتري تائين جو هن باقي يورپ سان انگلينڊ جي روحاني رابطي کي ٽوڙي وڌو ته جيئن آزادانه نموني ۾ اقتصادي اوسر ٿي سگهي. سندس ڌيءَ راڻي ايلزبيٿ - I ته پنهنجي پيءُ کان به رتيون وڌيڪ ثابت ٿي. هوءَ بستري تي ته ڪڏهن به اڪيلي نه ستي. پر تخت تي بي جي شراڪت نه قبوليائين. جن درٻارين بستري ۽ تخت جي حد بندين کي نه ڄاتو، سي مت موڙهيا قيدخاني ڏي راهي ٿيا. تخت جي سرگرمي اها هئي ته بدحال ۽ پوڙهن صلاحڪارن جي دانشمندانہ سفارش تي جبرالٽر، گڊهوپ واري راس، سنگاپور ۽ هانگ ڪانگ تي قبضو ڪري ڦهلجندڙ انگريز سلطنت جو بنياد واپار ۽ ڪامرس جي ٽپن تي وڌو ويو. اهڙي صورتحال ڏسي نيپولين اڪثر ڪرڪندو هو ته ”اها دڪاندارن جي قوم انگريز.“ ياد رهي ته انهيءَ قوم کيس سينٽ هيلنا اُماڻيو هو، جتي سندس زندگيءَ جون آخري گهڙيون گذريون.

نه رڳو شاعر، ڪهاڻيڪار بلڪ گهڻو ڪري دڪاندار ئي سماج جو ڪرنگهو هڏو هوندا آهن. جيئن آزاد دنيا سماجن ۾ پرکي سگهي ٿو.

بي مها پارلياماني دورن ايران ۾ وچولو طبقو نه هئڻ جي برابر هو. انهيءَ حوالي سان ونستن چرچل، اُتان جي حالتن کي چئن لفظن ”خوشحال تهران - بدحال ايران“ ۾ چٽيو هو.

هو اهڙي راءِ جو اظهار سنڌ متعلق ڪري پئي سگهيو، پر ان وقت سنڌ اندر هڪ مضبوط وچولو طبقو موجود هو، جيڪو هاڻي ڪلچرل سنڌ اندر نٿو ملي. جيستائين ڪلچرل سنڌ، وچولي طبقي جي شعوري اڏاوت جي مطلق گهرج جي شعور کان وانجهيل رهندي، اوسيتائين اتان جو سماج بغير ڌڙ وارو رهندو. سنڌ جي اصل ڪلچر يعني موهن جي ڌڙي واري سنڌ تي هڪ نظر وجهڻ سان اهو پتو ٿئي ٿو ته سنڌ جي ڪلچر جو بنياد واپار ۽ ڪامرس تي پيو آهي، نڪي يڪتاري يا دهل تي. پراچين سنڌ جا وڻجارا ۽ سياح ايترا ته ڄاتل سڃاتل هئا، جو هڪ هزار هڪ راتين واري ڏند ڪٿا جو سياح به سنڌ باد سيلاني سڏيو ويو.

اسان کي موهن جي دڙي جي زوال کان وٺي سکندر اعظم جي ڪاهن تائين واري دور واري سنڌ جي حقيقي سماجي، ڪلچري ۽ سياسي زندگي جي عملي جاڻ تمام گهٽ آهي. البت سکندر اعظم جي درباري تاريخدانن هن خوشحال سرزمين جو تفصيلي ذڪر ڪيو آهي. پوءِ به موهن جي دڙي ۽ هڙپا جهڙا واپاري مرڪز موجود ڪين هئا.

اها سنڌ جي بدقسمتي هئي جا هوءَ خوشحال ته ضرور هئي پر ويڙهاڪ بنهه نه هئي. ۽ اها ئي خوشحالي، موهن جي دڙي جي تباهيءَ جو اهم ڪارڻ بڻي.

سنڌ جي تاريخ جو هڪ دڪدائڪ باب اهو آهي ته سنڌ وري به سماجي طور پنٿي موت کاڌي آهي. يعني وڻجارن يا واپارين واري برادري وري واپس جاگيردارن طوق ۾ سوگهي ٿي آهي. يوناني عظمت جا ابهرامعتمد اهو وساري وهندا آهن ته اُتان جا ڏاها سقراط، افلاطون يورپيڊس ۽ ٻيا ڏاهپ ڌڻي، سنگ تراش، ديومالا جا معمار ۽ ٻين عجوبن جا سرچڻهار بي پاڙي گلدستي جو حصو نه هئا، پر گريڪ وڻجارڪي سماج ۾ تڙيل گل هئا. اهي ڏندين اڱريون ڏيندڙ عالم جيڪر مڪڻ هئا ته پوءِ گريڪ يا يونان وڻجارڪو سماج کير مثل هو، ڇو ته پاڻي ولڙڻ سان مڪڻ نه ٺهندو آهي.

انهيءَ حوالي سان ڪلچر جو ڪو به شاگرد، ڪلچر کي فائين آرٽس (= فنون لطيفه)، زبان ۽ ويچارن تائين محدود نٿو ڪري سگهي. هن کي ان سٽاءَ ۾ گروهه ۽ سماجي سرگرمي کي به شامل ڪرڻو پوندو آهي. ڪنهن به وڌندڙ ڪلچر جي اڀياس لاءِ صنعت ۽ ڪامرس، جن جي ڪري دولت پيدا ٿئي ٿي. ۽ ان دولت جي آڌار تي فن جا مختلف نمونا وڌن ويجهن ٿا، مڪ موضوع هوندا آهن. سڀاڻي جي سنڌ ڇا هوندي ۽ ان جا سگهه اثر ڪهڙا هوندا؟ انهن ويچارن کي خودمختيار نون توڙي پراڻن سنتين جي گروهن کي هر سرگرميءَ جو متو بنائڻو آهي. مثال طور آمريڪا ۽ انگلينڊ جيان هندستان ۾ به ”حڪمت عملي جو اڀياس ادارو Institute of Strategic Studies قائم آهي. ساڳي طرح اُتي ٻيا به ڪيترائي خودمختيار اڀياس ادارا جهڙوڪ خادمين هندستان سڀا، عمل جي ميدان ۾ آهن، جن ۾ اهي اسڪالر ۽ عالم ڪم ڪري رهيا آهن، جن پنهنجي زندگي ”سڀاڻي جي هندستان“ کي سرچڻ لاءِ اڀري ڇڏي آهي. پر اسان اهڙن ادارن جي موجودگي ۽ اهميت کان اڃا به ٻيا ڇرون. اسان جو سماج ٽيگريڊ ۽ ڄامڙن دانشورن جي قبضي ۾ آهي.

سنڌيالاجي اداري مان گهڻي ڪجهه جي توقع هئي پر قصو انهيءَ چوڻيءَ جي مصداق آهي ته ڪوٽيوسين پهڙ پر نڪتو ڪوٺو. نلهو ساڳين موسيقارن جي ساڳي موسيقي محفوظ ڪرڻ يا ڪجهه قديم ۽ تاريخي شين کي ڪنو ڪرڻ کي سنڌي ڪلچر جي شعوري ۽ پرجوش اڀياس سان پرميچي نٿو سگهجي.

انهيءَ جمود جو هڪ سبب اهو به آهي ته اهڙا ادارا وڏن درسگاهن Universities جي تابع هوندا آهن، جتي جي سربراهه جي تقريري سياسي بنيادن تي ٿيندي آهي، ۽ اقتداري واڳون غير عملي هٿن ۾ هونديون آهن. انهيءَ ڪري ڪنهن وائيس چانسلر جو خاص ڪم ٿاڻيدار جهڙو هوندو آهي، ۽ يونيورسٽيون، غير عملي ڌڙن جي باهمي جهيڙن جو ميدان بنيل هونديون آهن. انهيءَ جي پيٽ ۾ خادمين هند سڀا جهڙا ادارا ئي خودمختيار ۽ علميت سان لاڳاپيل هوندا آهن.

ٿوري دير لاءِ آڪسفورڊ ۽ ڪيمبرج يونيورسٽين جهڙن خودمختيار ادارن جي سرگرمين کي نظر ۾ رکو ۽ اُتي قائم رويل سوسائٽين Royal Societies جهڙوڪ Royal Society of Science يا Royal

Society of Arts کي جانچيو. ڇا اهي جڳ پرست ادارا به، جيڪي برطانيه جي عظمت جي واڌو ويجهه لاءِ پاڻ پتوڙي رهيا آهن، ڪنهن غير علمي هٿن جي قبضي ۾ آهن؟ سنڌ جي مستقبل لاءِ ويچاريندڙ گروهن جي جوڙجڪ جو دارومدار سنڌين جي سنڌ واسطي پيار ۽ ارپنا تي آهي. اهڙن گروهن جو وڏو هئڻ ضروري آهي. گهڻو ڪري سنڌ جي هر شهر ۽ هر واهڻ ۾ به ڪن اهڙا به ماڻهو ملندا، جن سنڌ جي ماضي، حال ۽ مستقبل کي پاڻ ارپي ڇڏيو آهي. اهو ضرور آهي ته اهي مڙئي هڪ جهڙا باخبر نه هوندا. پر مسئلو اهو نه آهي. اهو ڪافي آهي ته سندن من ۾ وطني محبت جو درياءُ موجزن هجي. انهيءَ ڪري انهن جي سرگرمي سنڌ يونيورسٽيءَ جي هڪ وڏي پگهاري پروفيسر کان به وڌيڪ هوندي.

سواءِ ڪن ٽن چئن جي، باقي پروفيسر ۽ محقق اڄ ڪلهه صرف بغير ناغي پگهار وٺڻ واري ديوتئي سرانجام ڏين ٿا. ميون کي ڪائيندڙ ڪيئن جيان هي حضرت، يونيورسٽين ادارن، بورڊن جو رت پي رهيا آهن. انهن ۾ سڀاڻي جي سنڌ متعلق ويچارڻ ۽ سرگرم رهڻ جي اميد رکڻ ٻين کان ٻير گهرڻ برابر آهي.

دنيا جي سماجن ۾ قائم يونيورسٽين ۽ سکيا گهرن جا پروفيسر خاص ڪري هڪ ڳالهه جو روڻو روڻدا آهن: فن جو ڦهلاءُ وسيع ۽ وقت بيحد تنگ آهي. هتان جي صورتحال وري ان جي ابتڙ آهي. يونيورسٽين ۾ وڳوڙن جي ڪري جا بيڪاري ۽ واندڪائي پروفيسرن کي پلٽ پوندي آهي، تنهن کي غنيمت ڄاڻي اهي ڪافي ساري تحقيق ڪري پيا سگهن.

ايتري ساري بيڪار وقت جي درست واهپي سان سنڌ ۽ دنيا جي عليمت ۾ حصيدار بڻجي سگهجي ٿو. پر ذميواري جي احساس کان عاري ڪو چڱو ڪم ڪري سگهندو؟ تنهن ڪري اهڙن اونداهن گهرن مان، جت بي حس رت پياڪ پريا پيا هجن، روشنيءَ جي اميد بي سود آهي. سڀاڻي جي سنڌ جو دارو مدار، خادمين سنڌ جهڙوڪ انجنيئر ايم ايڇ پنهور جهڙن تي آهي. پنهور صاحب پنهنجي ڪرت ۽ سرگرميءَ جي حوالي سان سنڌيالاجي جهڙن ڏهن ادارن برابر آهي. ماضيءَ ۾ به اهڙا وطن پرست جهڙوڪ ديوان گدومل، ديوان وطن مل لالواڻي ۽ مرزا قليچ بيگ موجود رهيا آهن.

سنڌ ۾ قائم خانگي ڪتب خانو انهيءَ ڳالهه جي شاهدي ٿا ڏين ته سنڌ اندر، جڏهن هندستان ۾ اڃان خادمين هند سيا نه جڙي هئي، تڏهن به سنڌ جا خادم موجود هئا. اهڙن خادمين سنڌ جي اڄ به سخت گهرج آهي. اهڙا خادمين وطن، وڏن بلڊنگن، جيڪي ايران يا بيوڪار عملي سان ڀريل هونديون آهن، جي تانگهه ۾ نه آهن رهندا.

شاهه ڀٽائيءَ جي زندگيءَ جو گهرو اڀياس وطن پرستن جي رهنمائي ڪري ٿو. جڏهن سنڌ سياسي بدحالي جو شڪار هئي، تڏهن هن عظيم انسان ڀٽ ۾ اچي ديرو جمايو ۽ نئين سنڌ جي تصويرگري يا نقش نگاري ڪيائين. سنڌ جي مختلف حصن مان ڪردار چونڊي، انهن سوني ڏاڳن کي تاجي پيٽو بنائي، سنڌ جي ڪلچر جي اٿت ڪري عاليشان غالچو بنايو، جيڪو سنڌي ڪلچر جي نالي سان ڄاتو وڃي ٿو. سندس انهيءَ ڏاهپ پري سرگرميءَ مان نه صرف سنڌ پر ٻي انسانذات پڻ فيضياب ٿي آهي. پنهنجي ڌرتي ماتا جي خدمت وسيلي ئي ڪوئي ڪائناتي شعوريت جو معراج ماڻي سگهي ٿو. هن ليکڪ جي محدود معلومات مطابق، ٻيو ڪو به اهڙو مسلمان شاعر نٿو ملي،

جنهن اهڙي انداز ۾ پنهنجي وطن جي عظمت کي ڳايو هجي ۽ گڏو گڏ باقي عالم جي سڪار لاءِ به دعا گهري هجي.

ورهاڱي کان پوءِ جيڪي نوان سنڌي ٻڳا، تن مان ڪافي جهان ڇڏي چڪا آهن ته ڪي وري تيارين ۾ آهن. البت جي ورهاڱي کان پوءِ سنڌ ۾ جاوا آهن، تن جو اهو فرض آهي ته سنڌ کي ڌرتي ماءُ ڪري سمجهن. کين ڪٿي ڇا به نصيب ٿيو هجي پر انهن پنهنجو چهرو وڃايو آهي ته پنهنجي آبرو به - چهري تي عزت جا ماک ڦڙا (آبرو = آب + رو = چهري جو پاڻي)

انهن جي خدمت عالي ۾ مظهر يوسف هڪ نظم بعنوان ”بغير چهرن وارو هجوم“ لکيو آهي. ان جو هرگز اهو به مطلب ناهي ته سنڌ جي غدارن پيدا ڪرڻ ۾ ڪابه حصيداري نه رهي آهي. هتي ته ڪو وقت غدارن جي ئي گهٽائي رهي آهي.

سنڌ جي فتح واري داستان ۾ غدارن جون عمرون، رنگ روپ ۽ ٻيو لاڳاپيل تفصيل چڱي ڀر ملي ٿو. اهو ته نهيو پر ورهاڱي کان پوءِ وري سنڌ جي تاريخ به يسوع يهودا جي سرگرمين سان ڀري پئي آهي. بهرحال جيڪر هر جاءِ نلهو به فرد به سنڌ سان اڀريل هجن، تڏهن به يسوع جيان سنڌ جي اها وائي هوندي ته ”جيڪر ڪي به يلمانس مون بابت ويچاريندا هوندا ته ٽيون آئون ساڻن گڏ هوندس.“

سو، اونداهيءَ کي پٽ پاراتو ڏيڻ يا گهٽ وڌ ڳالهائڻ کان بهتر ڪم اهو هوندو ته شمع کڻي جلائجي.

شاعر اصغر گونڊوي جي لفظن ۾ :

”جهان دو بوتلين رکدي وهي ميخانه هوتا هي“

اهڙي نموني جو هڪ فارسي شعر آهي ته:

يڪ نالائي مستانه زاجسي نا شايدائمر

ويرار شواد آل نشهر ڪي ميخانه نا درد

(سنڌ ڪوارٽرلي واليم x، سال 1982 نمبر 2)

قرارداد پاڪستان - خودمختيار ۽ آزاد رياستن وارو ملڪ

23 مارچ 1940ع واري مسلم ليگي نھراء، جيڪو اڄ ڪلھ قرارداد پاڪستان طور ڄاتو وڃي ٿو، جو لڪندڙ، لڳي ٿو ته يا ته آئيني قانون سان لاڳاپيل اصطلاحن کان صفا اڻ واقف هو، يا ان ٻولي جو ڪو زيرڪ ۽ زبردست ماهر هو. قرارداد جي اڀياس بعد اهو لڳي ٿو ته ”هيئن يا هونئن“ واري پٽڪائيندڙ راه ڏي رمڻ جو ڪو رستو ئي ڪونهي. اهو ائين ته هن جي مستقبل جي پاڪستان مان مراد هڪ اڪيلو ملڪ آهي، ته پوءِ ان قرارداد ۾ خودمختيار Sovereign ۽ آزاد يا اڻ آزادي Independent رياستن جو خاص ذڪر ڪهڙي ليکي ٿيو آهي.

خود مختياري جي ڇا معنيٰ آهي؟ آزادي يا اڻ آڌارڻپ مان ڪهڙي مراد آهي؟

اهو ڪهڙو عظيم مفڪر، فلسفي ۽ سياستڪار آهي، جيڪو ان نتيجي تي نه پڳو هجي ته خود مختياري توڙي آزادي جي معنيٰ آهي ته ڪنهن آزاد يا اڻ آڌاريل ۽ خود مختيار رياست جو اهو مطلق حق، جنهن تحت وڏيس ته اها جنگ جوڙي، يا امن جو ٺاه ڪري، يا پنهنجي علائقي ۽ حدن، جن کي هو پنهنجو سمجهي ٿي، جو هر طرح سان بچاءُ ڪري.

اگر انهيءَ ڳالهه کي قبولجي ته پوءِ قرارداد پاڪستان ۾ ڪهڙي جاءِ تي اهو ذڪر آهي ته هندستان جي ٻنهي ڇيڙن تي موجود پاڪستان جي مستقبل جو رياستون، پاڪستان جا حصا Parts آهن؟ ڇا پاڪستان جي هر خودمختيار ۽ آزاد رياست کي اهو حق حاصل آهي ته اها پنهنجي خودمختياري ۽ آزاديءَ جو استعمال، عين خودمختياري ۽ آزادي جي گهرجن پٽاندڙ ڪري؟ جي نه ته پوءِ قرارداد جو ڪهڙو مقصد آهي؟

ڇا ائين به ٿي سگهي ٿو ته اهڙو اهم ترين نھراء، جنهن جي آڌار تي گڏيل هندستان جي مسلمانن جي لاءِ علحدہ وطن واري جدوجهد کي هلائڻو هو، سو ائين ئي هوائي نموني ٽڪڙ ۾ لکيو، پيش ڪيو ۽ ويڄاريو ۽ پوءِ اڪثريت سان منظور ڪيو ويو هوندو؟ بغير ڪنهن انهيءَ ڳڻ ڳوت جي ته ان جي مواد مان اڳتي ڪهڙا نتيجا نروار ٿيندا - جڏهن ان نھراء کي سياسي ميدان ۾ عملي صورت ڏني ويندي؟ ۽ اهو به تڏهن، جڏهن ان ۾ ڪم آيل هر هڪ لفظ، ڪام، فل اسٽاپ وڌي معنيٰ رکندڙ هجي.

لاشڪ هيءُ نھراء يا قرارداد وڏي اهميت جو حامل آهي. جيڪڏهن علائقائي وابستگي ۽ داخلي اثرات جي شڪار ٿيڻ جي الزام کان بچڻ لاءِ ڪنهن پرديسي قانوني ماهر کي انهيءَ قرارداد جي وضاحت ۽ تشريح لاءِ ٽڪليف ڏني وڃي ته هو اهوئي ٻڌائيندو ته هن ۾ ڪنهن هڪ قوم جو نه پر گهڻن، انفرادي طور آزاد ۽ خود مختيار قومن جو ذڪر آهي، جيڪي ڪامن ويلٿ وانگيان گڏجڻ لاءِ خواهان آهن، ڇو ته هيءُ نھراء، فيڊريشن ته پري جي ڳالهه ٿي، پر ڪنفيڊريشن يا خودمختيار ۽ آزاد رياستن واري هڪ قوم جي ضرورت کان به وڌيڪ جو ذڪر ٿو ڪري. اهو رڳو ڪامن ويلٿ جهڙي بندوبست ۾ ممڪن آهي ته ان جا رڪن آزاد ۽ خودمختيار هجڻ ساڻ، پاڻ ۾ ڪنهن ڍلي

ميڙاڪي جي صورت ۾ لاڳاپيل هوندا آهن. تنهن کان پوءِ هنن علائقن ۾ جهڙي نموني جي صورتحال آهي، انهيءَ حساب سان هتي ڪامن ويلٿ يا يورپين اڪانامڪ ڪميونٽي European Economic Community جهڙو بندوبست سوپارو ٿيندو، نڪي وفاق يا ڪنفيڊريشن. انهيءَ نظام تحت ئي خودمختيار ۽ آزاد رياستون پاڻ ۾ گڏجي ڪامن ويلٿ آف پاڪستان جي صورت اختيار ڪن ٿيون.

ائين، پاڪستان جو تشخص ۽ سڃاڻپ، يورپ جي تشخص جيان، قائم رهي سگهندي.

سنڌ جو خزانو سنڌ جي هٿن ۾ رهندو، پنجاب جي ملڪيت جا وارث پنجابي رهندا، وغيره. انهيءَ ڪري اڳتي هڪ رياست پاران ٻئي جو استحصال ڪرڻ وارو الزام پيدا نه ٿي سگهندو. ڇو ته انهيءَ لاءِ اهڙو موقعو ئي ميسر نه ٿيندو. پاڪستاني ڪامن ويلٿ جا رڪن، پنهنجي خزاني ۽ وسيلن جا پاڻ ئي مالڪ بنجي، پنهنجي طريقي ۽ ذهني ڍنگ سان ترقي ڪرڻ لڳندا.

ڪٿي گهڙي لاءِ اهو تصور ڪريو ته سنڌ جي هڙي دولت، ايئر پورٽ ۽ سامونڊي بندر توڙي آبپاشي وارو وسيع نظام سندس مڪمل اختيار ۽ تصرف ۾ آهي ۽ هو جيئن چاهي ائين خرچ ڪرڻ ٿي لڳي. ته پوءِ ڇا اها چند سالن اندر مڙني ماڊرن يورپي رياستن، اٽلي ۽ جرمني جيان مالا مال ۽ خوشحال ۽ ترقي يافته نه ٿيندي؟

لاشڪر به سو سال اڳ، جڏهن سنڌ هڪ جاگيردارانه رياست هئي، تڏهن يورپ جون گهڻيون ماڊرن رياستون به انهيءَ نظام هيٺ ڊيبل هيون. ماڊرن پنجڻ وارو لقاءُ تمام ويجهي دور جي پيدائش آهي، ۽ صنعتي انقلاب جو سڌو پاڌو نتيجو آهي. جيڪو به ملڪ انهيءَ انقلاب مان مستفيض ٿيڻ واسطي آزاد، اڻ ڌريل ۽ خودمختيار هو، سو ”ماڊرن“ بنجي ويو. جاپان - مشرقي ملڪن جو انوکو نمونو، ۽ ٻن هزار سالن تائين شهنشاهيت جي پوڄا جي بنياد تي ڪڙي ٿيل اڻ ٽٽ جاگيرداريت ۾ پوريءَ طرح گتل ۽ ڊيبل - يورپ کان اڌاريل صنعتڪاري بعد جلدي ايڏي صنعتي طاقت بڻيو، جو پنجاهه سالن جي عرصي ۾ ئي 1904ع ڌاري ديوقامت روس کي شڪست ڏنائين. اهو ڏيندڙو جاپان ائين انڪري ڪري سگهيو، جو هو ائين ڪرڻ لاءِ مڪمل آزاد خودمختيار هو. جيڪر آمريڪا جپان کي اقتصادي خيرات واري نظام جي طوق ۾ سوگهو جهلي ها، جيئن انگلنڊ هتان جي ڪافي شاهي رياستن جي شهزادن سان ڪيو، ته پوءِ ڇا جاپان، پنهنجي انهيءَ به هزار سالا شهنشاهه جي اطاعت جي سهاري، شهنشاهه جي هڪ ئي حڪم ته ’جپان کي صنعتي ملڪ بنايو‘ کي اڪيون پوري عملي صورت ڏيڻ جو اهل هجي ها؟

ڪامن ويلٿ منجهه خودمختياري، قومن وچ ۾ گڏيل سهڪار جي ڦل کي وڌائي ٿي؛ منجهن هڪ جهڙائي جو احساس پيدا ڪري ٿي - جيئن قومن جي برطانوي ڪامن ويلٿ مان اڀرجي ٿو. ڪامن ويلٿ جوڙيندڙ ماڊرن ۽ صنعتي رياستن جو نه رڳو اقتدار بلڪه هميشه وڌندڙ دولت ۽ پونجي سندن ئي پنهنجي هٿن ۾ رهي ٿي. نيپولن جي شهنشاهيت ۾ شامل يورپ ۽ هاڻوڪي ماڊرن يورپ کي پاڻ ۾ ڀيڻي ڏسو: ٻي مها پارليامانيءَ جي زبردست اثراندازيءَ توڙي ڪيترن المين ۽ گهڻن جي باوجود اهي اڄ به خودمختيار ۽ آزاد رياستون آهن ۽ ڪنهن پر به اهي پاڻ کي روسي رياست جهڙي حيثيت ڏيارڻ نه گهرنديون.

انگريزن پاران هندستان کي مغل هندستان جيان پنهنجي جهنڊي هيٺ آڻڻ لاءِ ورتل ڪوششون، انهيءَ ڪري به ثابت نه ٿيون، جو ڪيتريون رياستون مغل سلطنت جي جهڙن سان خودمختيار ۽ آزاد قومن جي حيثيت ماڻي چڪيون هيون ۽ پنهنجي قومي تشخص جي حوالي سان سياسي طرح متحرڪ بڻجي ويون هيون.

انهن مان گهڻين قومن کي پنهنجا علحده علائقا ۽ حدون، ٻوليون ۽ تهذيبون ۽ وڏي ڳالهه ته پاڻ ۾ انهن تفاوتن ۽ خصوصيتن جي آڌار تي جوڙيل لڳاتار جنگين جي تاريخ حاصل آهي.

پنهنجي سر مغل سلطنت جي توڙي ڦوڙ وارو بي شڪل ۽ بي جوڙ نمونو به انهيءَ ڳالهه کي واضح ٿو ڪري ته ڪٿي نظام جي علائقن توڙي ٿوري وقت لاءِ قائم ٿيل مرهٽا سلطنت اندر مختلف قوميتون اچي ڳاهڻ ٿيون هيون، پر پوءِ به سنڌ، پنجاب، بنگال، ڪرناٽڪ، تامل لينڊ ۽ ٻين اهڙن ايراضين - جي پنهنجي ٻولي، تهذيب ۽ تاريخ سان سڃيئون ۽ پنهنجي علحده تشخص جي شعور سان هٿيار بند هيون - جو اڀار خاص طرح جو ۽ اهم ترين هو.

انهن جي انهيءَ جدا گانه تشخص يا انفرادي مخصوصيت کي انگريز پنهنجي مقصدن لاءِ پڻ استعماليو - سندن وچ ۾ سڪ جو ڪوبه ناتو باقي نه رهيو هو. انگريزن بنگال کي مدراسي فوج جي مدد سان فتح ڪيو، يوپي [اتر پرديش] تي قبضي لاءِ بنگال فوج مددگار ثابت ٿي، بلوچي يا جنگ آزادي کي گهٽڻ لاءِ پنجاب ۽ حيدرآباد دکن جي فوجن جي سهائتا ڪم آڻي، سنڌ کي بمبئي فوج جي مدد سان فتح ڪيو ويو وغيره وغيره.

برطانوي سلطنت ۾ شامل بينڪن کي پاڻ ۾ جنگ ۾ نه ڪرڻ يا ٻي جنگ ۾ شرڪت نه ڪرڻ واري حڪمنامي توڙي انگريز وڻجاريڪن (Mercantile) مفادن ۽ ننڍي کنڊ جي ٻين قومن ۽ قوميتن جي وڻجاريڪن مفادن وچ ۾ قائم سنگ ۽ اشتراڪ جي آڌار تي مختلف فوجي ۽ انتظامي طبقن کي مطيع بنائي مختلف قومن ۽ قوميتن جو اهڙو حال بنايو ويو، جو اهي باوجود انهيءَ حقيقت جي ته چند پيڙهيون اڳ فوجي لحاظ کان تمام متحرڪ هيون، پنهنجي آزادي ۽ خودمختياري لاءِ اڀرندڙ تڙپ کان محروم ٿي ويون - ايتري تائين جو تاريخ جي فخر کان به محروم ٿي ويون.

انهيءَ هوندي به منجهن موجود ڪرداري ۽ انفرادي خصلتون نهوڙجي ۽ مٽجي نه سگهيون، ۽ نه ئي انهن جون زبانون ۽ ٻوليون دڙجي سگهيون. پاڻ انهن کي هينئر اهڙي مهميز - ڇا پخاني جي قيام سان - ملي جيڪا اڳي حاصل ٿي نه سگهي هئي.

پوءِ به جڏهن انگريزن هتان ڀڌاريو، تڏهن انهن هتي نه صرف، ٻين بينڪي ۽ سامراجي قوتن جي ڀيٽ ۾ وڌيڪ بهتر ترقي ۽ انتظاميه جو نظام ڇڏيو، پر انهن ٻن ورهايل علائقن ۾ وڌيڪ ڪنهن ورهاست لاءِ ڪروڙ يا ناخوشگوار احساس به ماڻهن جي من ۾ ڇڏيو.

انهيءَ احساس جو اهو ڪرشمو هو، جو لياقت نهرو پيڪٽ جوڙيو ويو، جنهن جي ذريعي انهيءَ ڳالهه تي راضي ڏيکاريو ويو ته هن بعد ٻنهي ملڪن ۾ وڌيڪ ورهاست واري رجحان کي نه همٿائبو. ائين هندستان ۽ پاڪستان کي دهلي ۽ ڪراچي جيان هڪ محور جي ٻنهي ڇيڙن تي جهلي بيهارڻو هو. پر تاريخ ۽ تهذيب جي مختلف چڪن، جيڪي پاڪستان جي نسبت ۾ ڪافي

سگهاريون ثابت ٿيون، جي مهابي 1972ع ڌاري ٻه قومون يعني هندستان ۽ پاڪستان ڦري ٿي قومون يعني هندستان، پاڪستان ۽ بنگلاديش بڻجي ويون.

هوڏانهن هندستان ۾ دراوڙستان، آزاد آسام، ناگالينڊ ۽ ويجهڙ ۾ سڪستان لاءِ لڳندڙ نعرن ۽ وڏن عوامي ميڙن ۾ باربار هندستاني جهنڊو نذر آتش ڪرڻ واري عمل کي معمولي معاملو نٿو قرار ڏئي سگهجي. جيتوڻيڪ هندستاني آئين ۾ ٻين ڳالهين سان گڏ اهو نقطو شامل آهي ته هر آئيني رياست مرڪزي ڌيان ۽ پرگهور جي هڪ جيتري حقدار آهي.

پر مختلف ۽ تڪراري تاريخن جي نئين سر سجاڳيل قوتن توڙي اقتصادي خودمختياري جي موجن وارين يادن کي ڇا ٿو ڪري سگهجي؟

(سنڌ ڪوارٽرلي)

گاندھيءَ جي طاقت جو راز

آئون *75 سالن جو اچي ٿيو آهيان. موت آيو ڪي آيو. دل پئي گهريم ته مهاتما گاندھيءَ جي سگھ جو راز - جيترو مون پروڙيو آهي - قلم جي گھيري ۾ آڻيان ته جيئن آئيندي جا اڳواڻ ان مان لاڀ پائي سگھن.

مهاتما گاندھيءَ جي آفريقا ڇڏي هندستان وارڻ کان ٻه سو کن سال اڳ، سال 1818ع ڌاري راجا رام موھن رائي، انگريز سرڪار کان اها گھر ڪئي هئي ته هندستان ۾ به حڪومتي طريقو ساڳيو ئي سندن پنهنجي ملڪ انگلنڊ جهڙو اپنائيو وڃي - پر ڪو به ڪڙ تيل نه نڪتو.

سال 1900ع کان وٺي ٻين ڪيترن ناليوارن تقرير بازن جهڙوڪ سر فيروز شاھ مهتا، تلڪ، سڪلاتوالا ۽ گوڪلي اها ساڳي گھر آوازيندا رهيا - پر ڪوبه ڪڙ تيل نه نڪتو.

هنن صاحبن ڏاڍي نياز ۽ نوڙت سان انگريزن آڏو آزادي، آجپي جي نڪتن کي واضح ڪيو. پنهنجي ڪيس کي مضبوط بنائڻ لاءِ هنن شيڪسپيئر، ملٽن، برڪ، شيريدن، جان اسٽيوارٽ مل، بائرن، شيلي ۽ ڪيٽس جي لافاني ويچارن جا حوالا ڏنا. ۽ شايد اهو پهريون ڀيرو هو، جو انهن مصروف انگريز سياستڪارن کي، هندستاني ذريعن وٽان ئي اها آگاهي ملي ته انگلنڊ جي علمي خزاني ۾ آجپي، مساوات ۽ پاڻيءَ جي موضوعن تي عالیشان ويچار موجود رهيا آهن، جن لاءِ سندن (انگريزن) جو وھم هو ته اُهي انقلابي فرانس - نڪي نپولين واري فرانس - جي دين آهن.

انگريز صاحبجوڪ هندستاني عالمن جي انهيءَ سرگرميءَ تي سرها ٿيا، ڇو ته ان جي بدولت کين پنهنجي وطني ادب جا لازوال شھپارا واپس مليا - پر پوءِ به ڪو ڪڙ تيل نه نڪتو.

ترت پوءِ گاندھيءَ اڳيان اچي ٿو. گاندھيءَ کي نڪي شيڪسپيئر ۽ ملٽن جي ڪا وڏي ڄاڻ هئي، ۽ نه ئي انگريز عالم برڪ جيان لفظ گيريءَ تي دسترس حاصل هئي. سندس انگريزيءَ جو دائرو ميٽرڪ واري سطح جيترو مس ٿيندو. بهرحال اهو ذخيره سهڻن ۽ سڀتن لفظن تي مشتمل هو.

هن انگلنڊ کي انگلنڊ جي عظمت ياد ڏيارڻ نٿي گھري.

گاندھيءَ ڄاتو ٿي ته هندستاني عالمن، جيڪي مطالبو پئي پيش ڪيا آهن، سي عوامي مفادن سان ميل نٿا کائين. هن کي پليءَ پٽ پروڙ هئي ته هندستان جو اڻ پڙهيل عوام سال جا ذري گهٽ اٺ مهينا بيڪار رهڻ ڪري، بکن ۾ پاهه ٿي، زندگيءَ جا ڏينهن پيو ڳڻيندو هو. اهڙي اذيتناڪ ۽ ڪربناڪ حالتن ۾ بدحال ۽ خالي پيٽ عوام واسطي آزادي، آجپي ۽ لوڪراج جا ويچار ڪهڙي اهميت رکندا. انهن لاءِ ته بس ٻه پئسا ڏهاڙي ڪمائي وڏي ڳالهه هئي. ٻي ڳالهه سان هنن جو ڪهڙو سروڪار؟

گاندھيءَ سوچي سمجهي چرخو کنيو ۽ ڪپھ ڪٽڻ ۾ جنبي ويو، ته جيئن کاڌيءَ جا ڪپڙا اڻي سگھجن، جيڪي ڏيساور مان گھرايل يا مقامي ڪارخانن ۾ تيار ٿيل ڪپڙي بدارن اوڍيا وڃن.

گاندھيءَ جي اها رٿا ڪن نامور اقتصادي ماهرن کي پسند نه آئي. هنن گاندھي کي سمجهايو ته چرخي تي ساندهه اٺ ڪلاڪ ڪم ڪندڙ رڳو ٻه يا ٽي آنا ڏهاڙي ڪمائي سگهندو، تنهن ڪري اها سرگرمي اقتصادي دائري ۾ اچي نه سگهندي. گاندھيءَ انهيءَ نڪتي نظر کي رد ڪندي واضح ڪيو ته ’جيڪي مرد توڙي مايون سال جا اٺ مهينا لڳاتار هڪ به پئسو ڪمائي نه سگهندا آهن، ۽ بکن ۾ پيا ٻاهر ٿيندا آهن، تن لاءِ به آنا ڏهاڙي ڪمائي ته بادشاهي برابر آهي. پوءِ اها ڳالهه ڪهڙيءَ پر غيراقتصادي ٿيندي؟‘

ائين ملڪ جي ڪنڊ ڪڙڇ ۾ اهو هلي ويو ته هڪڙو اهڙو ماڻهو ملڪ ۾ وارد ٿيو آهي، جنهن جو چيو مڃڻ سان سان ٻيو نه ته اسين به ٿي آنا روزانو ڪمائي سگهنداسون. عوام پنهنجي شڪرگذاريءَ جو اظهار گاندھي کي مهاتما ڪوٺي ڪري ڪيو.

سن 1924ع ڌاري گاندھيءَ هندستان جي وائسراءِ لارڊ ريڊنگ کي هڪ خط لکيو: ”منهنجا پيارا ريڊنگ! انگ اکر سالنامي Statistical Year Book موجب هندستان جي سراسري في ڪس آمدني اڌ آنا ڏهاڙي آهي. لنڊن مان جاري ٿيل شاهي مينوئل مطابق اوهان کي وائسراءِ ۽ گورنر جي حيثيت ۾ هر ماه چاليهه هزار روپيه پگهار ملي ٿي. آئون اهو ڄاڻڻ ٿو گهران ته ڪهڙي طرح اڌ آنا روز ڪمائيندڙ مالڪ چاليهه هزار ماهيان پگهار ڳڙڪائيندڙ نوڪر رکي ٿو سگهي؟“

گاندھيءَ کي پهرئين پهرئين، ڊاڪٽر ڪچلو، ڪنهن عوامي جلسي ۾ قائد اعظم گاندھي ڪري ڪوٺيو هو. ائين گاندھي پهريون فرد هو، جنهن کي اهو خطاب ڏنو ويو هو. گاندھيءَ جي سگهاري ۽ اثرائتي هئڻ جو اهم ترين ۽ اصلي راز به اهوئي آهي ته هن هميشه ڪت خلق جي مفادن کي اهميت ڏني. مثال طور 1890ع ڌاري سوامي ويڪانند اچوتپٿي Untouchability خلاف زبردست بيان بازي ڪئي پر ڪجهه ڪين وريو. پر جڏهن گاندھيءَ ساڳئي مسئلي کي کنيو ته اهو معاملو زباني ڳالهه کان وڌيو. هن پاڻ بذات خود ڪاڪوس ميٽريا ۽ پنگين جي پاڙن ۾ رهائش اختيار ڪئي. انهيءَ بعد ته اها ڳالهه مشهور ٿي ته هندستان حڪومت جو اثرائتو مرڪز ملڪ جي ڪنهن نه ڪنهن هر يجن ڪالونيءَ ۾ هوندو آهي.

اسين ڪٿي سندس عظمت جا انڪاري هجون - ان سان سندس ذات تي اثر نٿو پوي - پر اها روشن حقيقت آهي ته هو اقليتن جو محافظ هو. سندس قاتل ناٿورام گودسي ڪورٽ ۾ بيان ڏنو هو ته ”هن (ناٿورام) انڪري گاندھيءَ کي ماريو، جو هو عام مسلمانن جو تحفظ پيو ڪري.“ ورهاڱي کان پوءِ اڄ اهي مسلمان پنهنجي خير خواه اڳواڻن کان محروم آهن ۽ بي آباديءَ جا موچڙا پيا کائين.

گاندھي اهنسا جو پيروڪار هو. انهيءَ ڪري هن ڪڏهن به ڪنهن کي ائين نه للڪاريو ته منهنجي ڪهاڙي جي ڌار تيز آهي، سو بيهه ته خبر وٺان.

ڳالهه جو مقصد ته سنڌي اڳواڻ به تڏهن گهربل سگهه ماڻي سگهندا، جڏهن اهي پڻ گاندھي وانگر خلق جي مفادن کي اهميت ڏيندا، انهن لاءِ پاڻ پتوڙيندا ۽ سک نه سمهندا.

آئون پانيان ٿو ته اهو ويچارڻ بيجا نه ٿيندو ته سنڌ توڙي بنگلاديش ويجهڙ واري تاريخ ڪهڙو رخ اختيار ڪري ها، جيڪر مجيب ۽ ڀٽو، فوجي اقتدار جي خاتمي بعد، پنهنجي پنهنجي

علائقن ۾ مختصر صدارتي تقريبات بعد اقتدار تان دستبردار ٿي عوام کي معاملن هلائڻ جي دعوت ڏين ها.

اهو ممڪن هو ته هو عوامي دٻاءُ کان مجبور ٿي اهڙي راهه رهن ها، جيڪا تاريخ ۾، گهٽ ۾ گهٽ بر صغير ۾ ته ڪن اڳواڻن اختياري آهي.

هٽلر جي ناڪاميءَ جا سبب ڄاڻائيندي، ڪنهن ماڻهو انهيءَ راءِ جو اظهار ڪيو هو ته هن کي اها ٻيٽ ئي نٿي پئي ته کيس ڪٿي احتياط ڪرڻ گهرجي. گانڌي جڏهن ڪانگريس جو اهم ترين ۽ بي بدل اڳوڻ بنگي ويو ته هن، ڪانگريس جو، جيئن پاڻ چوندو هو، محض چار آنا پريندڙ رڪن، بنگل کان انڪار ڪيو. کي مٽ موڙهيا، ڀلي انهيءَ عمل کي منافقي ڪوٺين.

گانڌي اعليٰ درجي جو اخلاقي اڳواڻ هو. هن پاڻ کي ڪانگريس کان سرڪاري طور الڳ رکيو، پر پوءِ به ڪانگريس سان سرڪاري طرح لاڳاپيل ميمبر جهڙوڪ نهرو ۽ پٽيل سندس اخلاقي جرئت آڏو بي وس هوندا هئا. اهو گانڌيءَ جي ئي سکيا جو نتيجو هو، جو، جڏهن کيس ماريو ويو، تڏهن اهڙن هيڃاڻي حالتن ۾ به هندستاني سياست ۽ حڪومت ۾ ڪو بحران نه پيدا ٿيو.

اها حقيقت غور طلب آهي ته هڪ طرف نهرو ۽ پٽيل جهڙا سگهه اڳواڻ ڪانگريس ڪميٽي جي صدر آڏو جوابده رهندا هئا، پر ٻئي پاسي لياقت علي خان هو، جنهن هڪ ئي ڌڪ سان مسلم ليگ جي صدارت تي قبضو ڪري جماعت جو ٻيڙو ٻوڙي وڌو. ٽيڪنيڪي طرح هيءُ (لياقت علي خان) ان جماعت يعني مسلم ليگ جو اهڙو خادم هو، جهڙي نموني ونسٽن چرچل صاحب، هائوس آف ڪامنس (دارالعوام) جو نوڪر هو.

لياقت عليءَ جي انهي ڪارستاني ڪري پاڪستان ۾ لوڪراج جون پاڙون پختيون ٿي نه سگهيون آهن. اسين اڄ تائين سندس ڪئي جو ڪيتو پيا لوڙيون.

جيڪر لياقت علي خان، غلام محمد، سڪندر مرزا جو وجود نه هجي ها ته هوند ان طرح لوڪراج جي تباهي نه مچي ها ۽ اسان کي هر روز تارا مسيح ڏسڻو نه پوي ها.

اهڙين حالتن پيدا ٿيڻ جا سبب ڪهڙا آهن؟

ظاهر آهي ته سوچي سمجهي ڄاڻي ٻجهي دينداس تي عام ماڻهو کي وساريو ويو آهي - اهو ساڳيو عام ماڻهو انگلنڊ ۽ آمريڪا ۾ چرچلن ۽ نڪسنن جي چونڊ توڙي نيڪالي جو ڪل اختيار رکندڙ هوندو آهي.

اندين ڪانگريس جو سرڪاري يعني چار آنا پريندڙ ميمبر نه هوندي به گانڌي عوامي قوت جو نمائندو بنيو رهيو. اهو سندس سکيا جو نتيجو هو جو سندس ناگهاني موت به سياسي ڏيوالپڻي، آئيني بحران ۽ مارشلن جو سبب نه بڻجي سگهيو.

* مضمون لکڻ وقت ليکڪ جي عمر

(سنڌ ڪوارٽرلي 1985، نمبر 1، واليوم XIII)

سنڌي ھاڪاريت - آئيندي جو آسرو

ماڻهوءَ جا سماجي زندگي دوران ٿي ورتاءُ سامهون اچن ٿا: هڪ ڀيرو اعتماد يا ھاڪاري: ٻيو تابعداري يا ناڪاري: ۽ ٽيون غير فيصلو ڪن يا غير جانبدار. اهي ٽيئي وري هڪ ٻئي کان مڪمل علحده به ڪونه آهن. اهي هڪ ٻئي سان سلهاڙيل نظر اچن ٿا، پر انهن جو ميلاپ ائين ڪونهي، جيئن مختلف رنگ، پنهنجو اصلي رنگ ختم ڪري نئون رنگ جوڙيندا آهن. انهن جو ميلاپ ائين آهي جيئن رنگ انڊلٺ ۾ يا ڪنهن اسپيڪٽرم ۾ مليل هوندا آهن. هتي هر رنگ - واڱڻائي، نيرو، آسماني، سائو، زردو يا نارنگي - علحده نظر ايندو. ها ائين ضرور آهي ته مختلف رنگن جي چيڙن وچ ۾ آميڙ، اٽاڇرو اڪيان ڏسندڙ تي هڪڙو اثر ته اسپيڪٽروسڪوپ Spectroscope سان ڏسندڙ تي ٻيو اثر ڇڏيندي آهي. اسپيڪٽروسڪوپ جي ذريعي سان رنگن جون پٽيون فارنهوفر Forinhoffer جي ليڪن سان جدا جدا ٿيل نظر اينديون آهن. اهڙو مشاهدو اسان کي اوترو مزو نه ڏيندو، جيترو انڊلٺ کي ڏسندي، ڌرتي ۽ جنت جي ميلاپ جو تصور ماڻجي ٿو.

ائين هي سماجي زندگيءَ جا ٽي مک نمونا، زندگيءَ لاءِ ٽن روين جي شڪل ماڻين ٿا، جيئن انڊلٺي رنگ.

هڪڙو رويو ھاڪاريت يعني ماڻهوءَ جي پر اعتمادي آهي ته ٻيو وري ان جو مخالف رويو آهي يعني ناڪاريت. ٽيون وري غير مستحڪم رويو آهي يعني غير جانبداري.

اهو ھاڪاري رويو آهي جنهن ماڻهوءَ کي انسان بنايو آهي - ماڻهوءَ جيڪو جسماني طرح ضعيف آهي، تنهن هاڻين، اٺن، گهوڙن، جهنگلي مينهن، مگرچن، جيتن ۽ ٻين ڳاڻ ڳڻين ساهوارن تي فتح پاتي، کاڌي جي پيداوار لاءِ فطرت کي تابع بڻايو، پهڙون سرڪيون ۽ پاڻ کي فطرت کان بالاتر ڀانيو. اها بي ڳالهه آهي ته هزارين سال اهو ساڳيو آدمي زلزلن، ٻرندڙ جبلن، جنگلي باهين، طوفاني هوائن، ٻرفاني ڇپن ۽ ٻوڏن آڏو بيوس رهيو آهي ۽ قديم خدائن آڏو، جن کي هن، انهن لقائن جو ذميوار ٿي سمجهيو، گيسيون ڪندو رهيو. لکين اهڙيون دعائون ۽ منتر آهن، جن ۾ انهن ديوتائن کي ريجھائڻ لاءِ يا وڌيڪ تباهي ڪرڻ کان باز رهڻ جو وينتيون ڪيل آهن. پراعتقاد يا ھاڪاري رويي ۽ ناڪاري يا پاڻ ڦٽو ڪرڻ واري رويي جي وچ ۾ وري هڪ ٽيون رويو سامهون ٿو اچي - شين کي بغور جانچي محفوظ رکڻ جو: ٿڌائي پر ڦڙتائي سان اهو مشاهدو ماڻڻ ته ماڻهوءَ، چيزون يا واقعا ڪم ڪن پيا، ڪيئن پيا ڪن، ڇا اڳتي به اهڙي روئداد رهندي يا نه؟ انهيءَ ڪرت جي هاڻي يا پوءِ اهميت هوندي يا نه.

اچو ته انساني تاريخ تي (فلسفیان، سياسي، اقتصادي، ادبي، اخلاقياتي، جمالياتي، سماجي، ڪلچري ۽ صوفيان جهڙين ڦيرن ۾)، سنڌ جي حوالي سان اٽاڇري نظر وجهون. جهٽ پٽ ۾ اهو پترو ٿئي ٿو ته ڪيتري حد تائين قديم سنڌي ڪلچر، موهن جي دڙي ۾ وڌيو ويجهو آهي. (ڪلچر مان مراد زندگيءَ جو هڪڙو پهلو جهڙوڪ موسيقي يا مصوري نه آهي هوندو آهي پر ڪلچر انساني حاصلاتن جو مجموعو يا ميڙ آهي.)

قصو اتي ختم نٿو ٿئي. سڪندر جي سنڌ تي ڪاهه جو احوال جيڪو يوناني تاريخدانن ڏنو آهي. تنهن موجب سڪندر پنهنجا ڇاڙتا اندرون سنڌ روانا ڪيا ته جيئن اهي ڪا اهم ڄاڻ حاصل ڪري اچن. انهن سڪندر کي اچي ٻڌايو ته چڀي چڀي تي قديم شهرن جا آثار نظر اچن ٿا.

موهن جي دڙي جي تباهيءَ کان وٺي عربن جي فتح تائين ڪيترائي تفصيل گهربل آهن. پر پوءِ به چچنامي جي بين السطور کي پڙهندي اها پروڙ پوي ٿي ته عربن کان اڳ واري سنڌ ڪيتري خوشحال هئي. هاڻي مادي آسودگيءَ جو نالو نيشان به نٿو لپي. اها حالت ناڪاري رويي جي دين آهي.

ماضيءَ ۾ سنڌ جو خوشحال هئڻ مان اها مراد وٺبي ته ان جا رهواسي، جيئن رابرٽ انگروسل ٻڌائي ٿو، خوش خرم ۽ پراعتقاد هئا، ۽ وطني محبت سان سرشار هئا. سنڌ مايوسي کي ويجهو اچڻ نه ڏنو، سو خوشحالي جي گهيري ۾ رهي.

سنڌ جي ٻن نامور پتن پٿاولا ۽ پنهور جون لڪيتون اسان کي ٻڌائين ٿيون ته شهرن جي نهڻ توڙي ڊهڻ ۾ سنڌوءَ جو ڪيترو حصو رهيو آهي. هنن بيرحم واريءَ جي دڙن هيٺيان، سنڌ جي هاڪاريت جي بي بها پيداوار به دفن ٿي ويئي. بار بار پر ٿور وقتي، سنڌ جي رهواسين پنهنجي پسگردائيءَ تان پنهنجو قبضو وڃايو آهي. ڇو ته سنڌونديءَ، اوچتو ئي اوچتو، بنان ڪنهن اندازي جي رخ پئي تبديل ڪيو آهي. پر پوءِ به اها سنڌ جي ماڻهن جي هاڪاريت آهي، جو هنن نه زمين جي ڪيڙيءَ کي ترڪ ڪيو ۽ نڪي شهرن جي اڏاوت کان باز رهيا. هو وري به مادي توڙي غير مادي شين جي تخليق ۾ ردل رهيا.

جڏهن به ڪو موقعو مليو آهي ته سنڌي هاڪاريت وڏي زور سان اڳتي آئي آهي. جيئن ڄام نظام جي دور حڪومت ۾ نظر اچي ٿو. جيڪڏهن هن کي باڪمال ڪري وٺجي، ته پوءِ ياد رکڻ گهرجي ته ڪماليٽ يا اوج بغير ڪنهن بنياد يا آڌر جي حاصل نه ٿيندو آهي. نٿي جي نه وسهڻ جهڙي خوشحالي پويان سنڌي هاڪاريت ۽ پراعتماڊيت ته هئي.

موهن جي دڙي کان وٺي ڪري وڻج واپار توڙي علميت ۾ هاڪاريت جو عمل دخل رهيو آهي. تور ۽ ماپ جا اوزار، شطرنج، نچڻي جو مجموعو، اناج جو گودام، ۽ ويڙه سان لاڳاپيل هٿيارن جي اڻهوند، شهرن جي رٿائتي اڏاوت اهو وائڪو ٿا ڪن ته تمام پراڻي دور ۾ به غير معقوليت جو پاڇو نه پيو هو ۽ تسلط ۽ انتهاپسنديءَ جي جاءِ تي، سيڪيولر ۽ پر امن رويي غالب رهيا.

هاڻي، جڏهن ماڻهو انسان بنيو - ان ڪري نه ته کيس ٻه ٽنگون، ٻئيجه ڏند، ٻه پير، ٻه ٻانهون آهن، پر انساني دانش جي ڪري - تڏهن سنڌ جي قديم سڀيتا واضح ٿي ڪري ته اتي انساني دانش، معقوليت جو هٿ پڪڙيو. جنهن جو اظهار آرٽ، صنعتن، شهرن جي رٿا بندي، انفراديت (علحده گهر) ۽ سهڪاري زندگي ۽ اناج جي ذخيري ڪرڻ جهڙن فعلن ۾ ملي ٿو. ائين معقوليت ۽ امن جو بول بالا ٿيو.

جيڪر ائين آهي ته پوءِ ڇا اسين انهن سنڌي حاصلاتن کي هاڪاريت جي فتح ڪوٺيون يا

نه؟

شايد ان سوال جو جواب هائوڪار ۾ اچي. ڇو ته لفظن سان لاڳاپيل معنائن کي جيئن جو تيئن رکندي، اهو اندازو ٿو ٿئي ته انسان طاقت جو استعمال تڏهن ڪيو آهي، جڏهن ڪا شيءِ اڳتي نه رڙهي يا راه روڪ سامهون آئي.

مثال جي طور ماڻهو نرم ميوي کي زور ڏئي ڦهندو ڪونه، البت نوس سوپاريءَ کي پٿر سان پڇندو. ڇو ته اها، ان ميوي جيان نرم ۽ نازڪ نه آهي. ائين نرم ترين ميوي کي ڦهڻ جو عمل توڙي سوپاريءَ جي تڙ کي چڪڻ جو عمل، غير مناسب، بي فاعده ۽ غير معقول بنبو.

”سو ماڻهوءَ کي جڏهن امن سان هڙ حاصل ٿئي، تڏهن هٿيار ڇو کڻي.“ اهائي معقوليت، اجتماعي زندگي ۾ وڻج واپار، صنعتڪاري ۽ فطري قوتن تي غلبو ماڻڻ واري مرحلي ۾ ڪارفرما رهي آهي.

بهرحال ان جي اها مراد به ڪانهي ته سنڌين هميشه پنهنجو بچاءُ نه آهي ڪيو - جيئن ڪنهن ڪاهه جي نتيجي ۾ موهن جي دڙي جي تباهي دوران نظر اچي ٿو.

رني ڪوٽ ۽ ٻين اهڙن ڪوٽن جي سنڌ اندر موجودگي، انهي مد ۾ پترو ٿي ڪري ٿي ته سنڌين ملٽري پهلوءَ کي صفا رد نه ڪيو آهي. انهيءَ سلسلي ۾ عربن جي فتح وارو داستان ئي ٻڌائي ٿو ته سنڌين پنهنجي ماتر يومي لاءِ ڪيتري نه ويڙهه ڪئي آهي.

يقينن، جيئن لڳي ٿو ته محمد بن قاسم جي ڪاهه ڪا پهرين ڪاهه نه هئي. ان کان اڳ ۾ به ٽي ڪاهون ڪچليون ويون هيون. وري محمد بن قاسم به سولائيءَ سان سنڌ تي قبضو نه ڪيو هو، هو ملٽري جي روڪن کان، حجاج بن يوسف کي آگاهه ڪندو هيو. پوءِ ان جي درٻار ۾ موجود نوبنا مشير ۽ ماهرين صورتحال جو تجزيو ڪري صلاح مشورا اُماڻيندا رهندا هئا. ان کان علاوه سندس لشڪر کي اهڙيون بيڙيون يا غوراب ميسر هئا، جي پاڻيءَ جي لهواري جي ابتڙ اڳتي ٿي وڌيا. پوءِ هو ڪيترين جاين تي سنڌين سان جهيڙ ڪائيندو، قابض ٿيو هو. راجا ڏاهر پاران حريف شهزادن کي هڪ ٿي وڙهڻ جو سڏ، نظام ۽ مرهٽن کي ڏنل ٽيپو واري سڏ سان ملي ٿو. اڃان وڌيڪ اهو ته سندن يعني راجا ڏاهر ۽ ٽيپو جا آخرين لفظ بلڪل هوبهو نه هوندي به ڪافي ملندڙ جلندڙ آهن. پوءِ جي تاريخ به اهڙن ڳاڻ ڳڻين جهيڙن سان ڀري پئي آهي، جيڪي سنڌين بينڪي قوتن يعني عربن سان جهوٽيا. ائين عربن جي فوجي يا سماجي موجودگي ختم ٿيندي وئي. جڪا آخر محمود غزنوي پاران عرب شهر منصوره کي تاراج ڪرڻ پڄاڻان، پڄاڻيءَ پهتي. (چيو وڃي ٿو ته انهيءَ منصوره شهر ۾ ئي محمود غزنويءَ کي اها ڄاڻ ملي ته سومنات جي مندر ۾ بي بها خزانو لڪل آهي ۽ هي هتان ئي سڌو سومنات ڏي ڪاهي ويو).

منصوره جي تباهيءَ کان وٺي بلوچن جي ڪاهن تائين، راجپوتانه توڙي سنڌ ۾ راجپوت راج ڌڻي رهيا، پر باهمي جهيڙن انهن کي ايترو ته ڪمزور ڪيو جو هو بلوچن جي ڪاهه جو مقابلو نه ڪري سگهيا. بلوچ پهرين ته فاتح بنجي آيا، پر پوءِ هو سنڌي وڌيڪ ۽ بلوچ گهٽ بنيا. ڇو ته بلوچستان بلڪل ويجهو هو. تنهن کان پوءِ ان جو هڪڙو هيءُ سبب هو ته سنڌ زرخير هئي ۽ ان جي نسبت ۾ بلوچستان ۾ سڃاڻي واکا ڪري رهي هئي. وقت گذرڻ سان بلوچ سنڌ جا مالڪ توڙي سنڀاليندڙ بنيا. ۽ انهن بجائي پنهنجي ٻولي مڙهڻ جي، هتان جي ٻولي قبولي. اهو سنڌي ڪلچر جو ڪرشمو آهي جو مغلن توڙي انگريز کي سنڌين کان وڌيڪ بلوچن سان وڙهڻو پيو.

جڏهن انگريزن سنڌ فتح ڪئي ۽ وڏيون سماجي تبديليون آڻڻ شروع ڪيون، تڏهن هتي سنڌ ۾ ڪين وڏين روڪن سان منهن مقابل نه ٿيڻو پيو، جيئن ٻين تي هندن تي ٿيو. فريئر ۽ ليمبرڪ جهڙن جون خدمتون، ٻين جي خدمتن سان گڏوگڏ رڪي (جهجهاڻيءَ جو) فرق جانچيو.

بمبئي سان سنڌ جو الحاق سنڌ لاءِ سٺو سوڻ نه ثابت ٿيو. 1935ع ڌاري سنڌ بمبئي کان ڌار ٿي، ان کان پوءِ وري ڏهن سالن اندر جنهن هاڪاريت جو مظاهرو ٿيو، سو اڳي جي تاريخ ۾ (الحاق واري دور) ۾ نٿو وڃي. وري ڪراچيءَ جي سنڌ کان علحدگي ۽ پوءِ سنڌ جو ون يونٽ ۾ شامل ٿيڻ اهڙا واقعا هيا، جن سنڌي نفسيات تي ٻرو اثر وڌو.

سنڌين چوڦير حالتن جو بغور جائزو وٺي، ڪمائنٽا عنصر ذهن ۾ محفوظ ڪرڻ شروع ڪيا.

انگريز کان اڳ واري عرصي وانگيان، هاڻي سنڌين هر ڳالهه کي قدرت جو نيمر پائڻي ڪري، ماڻ مٺ ۾ نٿي قبوليو - گپت وڌيا، ويدانيت ۽ ننڍا ٿيندڙ ٻيا نظريا، جي نه صرف جاگيرداريت جا پشتي باز، پر سنڌي وچولي طبقي جي اڀرڻ ۾ به روڪ رهيا آهن، تن جي افاديت تي سنڌين، خاص ڪري عورتن، جيڪي ئي هن بينل سماج جو مک شڪار رهيون آهن، نئين سر ويچار شروع ڪيو.

ارغون، ڪلهوڙا، ٽالپر ۽ ٻيان ٻاهران ايندڙ جن سنڌ تي قبضو ڪيو ۽ حڪمران رهيا، سي وري به آخر ۾ سنڌي بنيل آهن. ۽ سنڌي ڪلچر جي واڌاري ۾ حصيدار رهيا آهن. مثال جي طور مرزا قليچ بيگ جا وڏا، تمام پراڻهن هنڌ کان هٿ وارد ٿيا، پر پوءِ به مرزا صاحب سنڌي ڪلچر جو تابناڪ ستارو ٿي اڀريو، ۽ ڪنهن طرح اڪيلو به نه هو.

سنڌي شخصيت جي نيارپ جي سست ۽ آزاريندڙ پر هاڪاري ارتقا - جنهن کي اياز جي شاعريءَ ۾، پٽاوالا ۽ پنهور جي تاريخي ۽ جاگرافيائي لکڻين ۾ ۽ ڊاڪٽر ڊبش جي سن 1925ع کان وٺي ڪري سنڌ يونيورسٽي جي قيام جي مطالبي تي ڄميو رهڻ مان پُرجهي سگهجي ٿو - جي پويان جيڪي سماجي عنصر شامل آهن، تن جو شعوري تجزيو هاڻوڪا سنڌي ڪرڻ لڳا آهن.

بهرحال اهو چيهه نه آهي، ڇو ته شخصيت مجموعو آهي، پر ان جي ڪارڪردگي لاءِ ضروري آهي ته ان جا مڙئي جزئيات - نڪو به، نڪو ٿي، پر مڙئي - پاڻ ۾ ميل، سهڪار ۽ رابطي ۾ هجن.

سياڻن اهو بي جا ته نه چيو آهي ”زنجر اوتري سگهاري آهي، جيتريون ان جي نسبت ۾ ڳنڍيندڙ ڪڙيون ڪمزور آهن“ ڇو ته ڳنڍيندڙ حصن کي ڇڏي ڪري ٻيا حصي پلي ڪيترا به سگهرا هجن، پر چڪ چڪان مهل زنجر جي سگهاري جو دارومدار وري ان ڪمزور ڪڙين تي هوندو آهي. پوءِ زنجر کڻي ڪنهنجي صحت جي يا ٻل جي هجي، يا سياست، اقتصاديات يا ڪنهن ٻي چيز جي هجي - انفرادي توڙي مجموعي هجي.

روز مره جي ڪمن ڪارين دوران، مستقل ۽ ترتيب وار چڪاس، ۽ معقوليت جي استعمال جي گهرج (ڇا؟ گهرج) جو شعور پلٽ پوي ٿو، جڏهن ڪو پائليت جهاز اڏائيندو آهي، تڏهن ان لاءِ لازم آهي ته واسطيدار شين کي چڪاسي، انهيءَ ڪرت ۾ کيس ڪڏهن به رخو وجهڻو نه آهي.

يا اڃان به، عام طور تي، هر ڊرائيور گاڏي هلائڻ کان پهرئين، ڪلچن، ٽائرن، بريك ۽ پيٽرول جي مقدار جو جائزو وٺندو آهي.

ائين ڪرڻ، عام سمجهه Common Sense آهي.

دنيا جي مڙني سڌريل برادرين انهيءَ عام سمجهه يعني شين جو بغور جائزو وٺڻ کي، زندگيءَ جي هر رخ تي لاڳو ڪيو آهي. اهو عمل زندگيءَ جي جبلت کي فرائيد واري موت جي جبلت کان جدا ڪري ٿو. سنڌ جي تاريخ موجب جڏهن چارلس نيبيئر مياڻي جو معرڪو ماري، اتان جي حاڪم جي محل تي ڪڙڪيو هو، ۽ حاڪم جي ڇاتي تي پستول ڦهڪائي هڻندي رڙ ڪئي هئي ”پيش پئو“ اوسيتائين، هن بد بخت حاڪم سنڌ کي، پنهنجي شڪست جي پروڙ نه پئي هئي، هو ته آفيم جي نشي جي لذت ۾ مگن هو.

ساڳي طرح جڏهن نادر شاه ۽ محمود شاه رنگيلو هڪ ٻئي سان جنگ ۾ جنميل هئا، تڏهن هڪڙي ڏهاڙي نادر شاه، پنهنجي دور بيني (جنهن کي ان وقت ڊچ گلاس ٿي سڏيو ويو) ذريعي اهو منظر ڏسي ورتو ته مغل سپه سالار نازين جي گهيري ۾ رهيا، نرم هٿن سان مالش ڪرائي رهيا هئا، کين عاليشان ڪپڙا پهريل هئا ۽ سندن تلوارون هيرن سان سجيل هيون، وري هن دور بيني جو رخ پنهنجي ڪئمپن ڏي موڙيو: اُتي تير ڪمان نهڻ جي مرحلي ۾ هئا. هن رڙ ڪئي: ”اسان جنگ کٽي ورتي.“

انهيءَ کان گهڻو اڳ، سڪندر ستلج ندي ڪناري ترسيو هو. کيس رات جو، پرين ڪناري تي وينل هندستاني سپاهين جي ڪئمپن مٿان ڳاڻ ڳڻيا ستارا نظر آيا. هن پڇا ڪئي: ”اهي ڇا آهن؟“

”اها سپاهين جي تندور ۾ ٻرندڙ باهه آهي.“

”ڇو پلا؟“

”اُتي هر سپاهي علحدہ پنهنجي ماني تيار ڪندو آهي“

”ته پوءِ اسان جنگ کٽي.“ سڪندر رڙ ڪري چيو، ”جيڪي سپاهي گڏجي کاڌو نٿا پچائي سگهن، سي وري گڏجي وڙهندا ڪيئن؟“

سنڌ ۾ هاڪاريت جي نئين اڀار لاءِ، مڙني رهواسين کي ٻڌي يا تڪرار مان هڪ جي چونڊ ڪرڻي آهي. اها پڌري حقيقت آهي. نون سنڌين لاءِ سنڌ کان سواءِ ٻي واھه ڪونهي.

هنن باوجود، مانائتي ۽ عزت ماب مولانا ابوالڪلام آزاد جي بار بار چٽائن جي، پنهنجي جنم ڀومي کي ماتر ڀومي ڪري نه سمجهيو.

هنن پنهنجي ئي بوت جا ڪشا، پنهنجي ڳچيءَ ۾ ٻڌا. پناهگير جڏهن پشاور پهتا ته خان عبدالقيوم خان ڪوششون وٺي، کين پٺتي ورايو.

جڏهن مخصوص ذاتين جا پناهگير پهتا، تڏهن واھگا سرحد به بند ڪئي ويئي ۽ پري جي پناهگيرن کي سنڌ ڏي مُڪو ويو ۽ سندن واسطي ڪوڪرا پار جي سرحد کولي ويئي.

هاڻي رڳو سنڌ ئي انهن جي ماتر پومي آهي، انهن اڳ ماتر پومي کي نه ڄاتو، باقي شهرن جي حوالن سان آڪڙيا رهيا. هيڏانهن رڳو سنڌ ۾، اتان جي شاعر لطيف پنهنجو معراج اندرون سنڌ ۾ ماڻيو ۽ سنڌ جي شهرن ۾ سندس روح لامارا ڏيندو رهيو.

تنهن کان پوءِ انهيءَ بي بدل شاعر، پنهنجي رسالي ۾، ڪنهن عاليشان غالبي جيان، ڌرتي جاوا ڪردار اُٿيا آهن.

اها صورتحال اسان کي ڪاليداس جي ميگهه دت جي ياد ڏياري ٿي: هڪڙو ڪڪر برصغير جي ڪنڊ ڪڙچ تي برسي ٿو. ان ۾ هر هڪ حصي جي تز نقشگيري / مصوري آهي.

ائين، ڀٽائي به، پوءِ ڪٿي محدود ڪينواس تي، سنڌ جي مڙني، هاڻو مڙني، حصن کي چٽيو آهي.

پنهن حالتن ۾ هڪ ئي ڳالهه مشترڪ آهي: پيار، محبت اڻ ورهايل هندستان ۾ تي مسلمان شاعر ئي وطن پرست رهيا آهن. جن ۾ پهريون امير خسرو آهي. جنهنجي تخليقن ۾ وطن لاءِ اڻ ميو پيار ملي ٿو. هن پنهنجي مادري زبان فارسي ۾، پنهنجي ماتر پومي توڙي شهر دهلي جي بي انداز تعريف ڪئي آهي. گڏوگڏ ديسي گجر کان وٺي، هندستاني موسيقي ۽ هندستاني ڦلن جا ذائقا، هن جي تخليقي گهيري ۾ رهيا آهن.

وري نذير اڪبر آبادي ٿو اچي. جنهن کي هڪ هندو عالم هندستان جو شيڪسپيئر ڪوٺيو آهي. هنن ٻين اردو شاعرن وانگيان، ايراني بلبل کي ڳائڻ بجاءِ، هندستاني ڪوئل ۽ ٻين ديسي وڻن کي ڳايو آهي.

پوءِ وري اقبال جديد قومي تراني نياشوالا (جنهن جون ڪافي سٽون هن پوءِ خارج ڪري، انهيءَ لازوال ادبي شاهڪار کي بيڪار ڪري ڇڏيو) سان سامهون آيو.

بهرحال ترت ئي پوءِ، هن چين و عرب همارا (جو سمجهي پيو سگهجي ته ڇا جي ڪري) ڳاتو ۽ وطن پرستي جي ملامت ڪندڙ نظم تخليق ڪيو.

جيسٽائين، اقبال جا اهي نظم، جن ۾ هن وطن پرستيءَ کي ننڍيو آهي، هت رهڻا آهن، تيستائين، سندس ساراهيندڙ وطن پرست ٿي نه سگهندا.

مسلم ٿورائي وارن صوبن ۾ اقبال جي جڻ پوڄا ٿي ڪئي ويئي. اقبال پاران وطنيت کي رد ڪرڻ ڪري، هي مسلم ٿورائي وارن علائقي جا رهواسي پنهنجي جنم پومي کي ڇڏڻ لاءِ تيار ٿيا، جڏهن ته اقبال پنهنجي ئي نقطي نظر جي ابتڙ، مسلم گهڻائي وارن صوبن جي علحدگيءَ جي گهر ڪئي.

اقبال جي وطنيت ۽ جهموريت لاءِ مذمت، ڪٿي، مسلم ٿورائي وارن علائقن جي حالتن موجب هجي، پر سنڌ ۾ صورتحال ئي ٻي آهي.

هتي هر سنڌيءَ کي پنهنجي وطن سان پيار هو. جڏهن سنڌ بمبئي کان ڌار ٿي هئي ته هنن بي انداز خوشيون ملهائون.

نون توڙي پراڻن سنڌين جي مفادن جي پرخلوص سماجي ۽ روحاني ميلاپ تي ئي سنڌ جي مستقبل جي هاڪاريت جو مدار آهي.

ڇا سنڌ لاءِ اهو چڱو نه ٿيندو ته هو دنيا ۾ ڦهليل سنڌي ڪلچر، ٻولي ۽ نفسيات سان ڇهڻلين کي پنهنجو ڪري وٺي. انگريز، فرينچ، جرمن، ۽ ٻيا متحرڪ سماج پنهنجي ڪلچر، توڙي زبان جي ڦهلاءَ تي گد گد پيا ٿيندا آهن.

ڏکڻ ايشيا ۾ انگريزن ته ڦلين واري ڪم ڪيائون انگريزي، جنهن ۾ ٿورا ڪي فعل ٿي استعمال ٿيا، باقي رڳو اسم ٿي ڪم آندا ويا، جي به سرپرستي ڪئي. ۽ اهڙي واڌ تي هو سرها ٿيندا رهيا.

وڏي ڳالهه ته اڄ اها ڪم ڪيائون انگريزي آسٽريليا جو يونيورسٽين ۾ سيڪاري وڃي ٿي. ٻنهي پنجابن ۽ بنگالن، پنهنجي هڪڙي زبان بحال رکي آهي، جيڪر ڪوبه سندن زبان کي وڌائي اها انهن لاءِ چڱي ڳالهه آهي.

سنڌ جا هاڪاريت توڙي متحرڪيت لاءِ اسان کي ماڻ نه آهي رهڻو.

(سنڌ ڪوارٽرلي 1983/3)

خلق ئي ته سند آهي

سند جو عام ماڻهو ئي سند آهي. جيڪر سند نبل آهي ته اها انڪري نه آهي ته ڪو سندو درياءُ سڪل آهي يا ٿر ۾ ڪو ڏڪار پيل آهي، يا واهڻ ۾ ڪو پاڻي ڦڙو به ڪونهي، يا باغن ۾ ويراني پئي واکا ڪري. سند جي سياسي نسلن ۽ نسلن جو هڪ ئي ڪارڻ آهي: هتان جي عام ماڻهن کي سوچي سمجهي ڪري ڪمزور ۽ نهال رکيو ويو آهي؛ نهنن چوڻي جو زور لڳائي کيس اهو پئي باور ڪرايو ويو آهي ته هو يعني عام ماڻهو [يا ڪت خلق] سند نه آهي. تاريخي طرح سچ ثابت ٿيل هڪ ابدی نفسياتي، سماجڪ، حياتياتي، ڪيميائي ۽ طبعي نيم هيءُ آهي ته زنجير اوتري ئي سگهاري هوندي آهي، جيتري نسبت ۾ ان کي ڳنڍيندڙ ڪڙيون ڪمزور هونديون آهن. اها ڪمزور ڪڙي ئي ٿوڙ ڦوڙ جو باعث بنبي آهي. اوهان اسريل يا ترقي يافتہ ملڪن ۾ ڏسندائو ته اتي هر ممڪن ڪوشش وٺي ڪري عام خلق کي ئي طاقت جو سرچشمو بنايو ويو آهي. هر شيءِ، خلق جي عام مفادن وٽان اڳتي وڌائي وڃي ٿي. صدر نڪسن کان وڌيڪ سگهارو ڪو ٻيو صدر اوهان کي سڄهي؟ سڄو آمريڪا ويتنامي جنگ جي بکيڙي ۾ غرق هو. آمريڪي سرڪار سرجوشيءَ سان ويتنام جي تباهي ۾ رڌل هئي. اتي هر خطرناڪ ۽ موتمار هٿيار استعماليو پئي ويو. آمريڪي بمباري جي نتيجي ۾ ويتنام ايترو ته تباه ٿيو آهي جو اڄ به اڻ ڇڻل بمن جو خطرو عوام جي آباد ڪاريءَ واري عمل ۾ رڪاوٽ بنيل آهي.

آمريڪي سپاهين، اتان جي سرزمين تي ايترا ته وبائي مرض ڦهلايا، جو سندن ئي ديس واسي، انهن جي احوال سان دهلجيو وڃن. ڪوبه اهڙو تجرباتي هٿيار نه بچيو، جو ويتنام ۾ نه چڪاسيل هجي. ان هوندي به ويتنامي عام ماڻهو توڙي ان جو ذهن ۽ روح جيتجي نه سگهيو. ٻي پاسي آمريڪا جي خلق انهيءَ اڻهي اينگيل جنگ ۾ آمريڪي وابستگيءَ تي ارهي هئي. ان ڪيفيت جو وڏي واکا اظهار به ٿي رهيو هو. ايتري حد تائين جو محمد علي ڪلي سميت ڪيترن زوري ڀرتي ڪيل فوجين پنهنجا فوجي ڀرتي جا حڪمناما ڦاڙي ڦٽا ڪيا ۽ جيل قبوليائون. يونيورسٽيون شاگردن ۽ پوليس ۾ چڪرين جون ميدان ٿيون. وري جو سابق آمريڪي صدر آئزن هاور کلي عام ائٽم بم استعمال جي صلاح ڏني، ته وڏو گوڙ متو ۽ آمريڪي سرڪار ان تجويز کي چاهيندي به عمل ۾ آڻي نه سگهي. ائٽم بم هڻڻ سان جنگ هڪ پاسي ٿي وڃي ها. اهڙي صورتحال ۾ نڪسن اڳتي آيو، جنهن پنهنجي چونڊ واري منشور ۾ ان جنگ جي خاتمي کي اولين حيثيت ڏني. صدر چونڊجڻ کانپوءِ نڪسن پنهنجو واعدو پاڙيو: دشمن ملڪن روس ۽ چين جي خواهشن جي ابتڙ، هن آمريڪا کي جنگي دٻڻ مان ڪڍي ورتو - جنهن ۾ آمريڪا ان بي وس اٺ جيان ڦاٿل هو، جنهن جو نئون قدم کيس هيٺانهين ڏي نيو ٿي ويو. اهڙي شاندار ڪاميابيءَ جي ڪري نڪسن جو نانءُ تاريخ ۾ سونهري اکرن ۾ لکجي پيو سگهي. پر آمريڪا جي هڪڙي معمولي ڏانفن، جا ڪنهن ننڍي اخبار ۾ ملازم هئي، همراھ کي ٽپڙ گول ڪرائي وڌا. ان مانيءَ آمريڪا توڙي دنيا تي واضح ڪيو ته نڪسن صاحب غير ضروري ٽپ رڪارڊنگ ٻڌي آهي. سندس عمل آمريڪي شهريءَ جي خانگيت / نوڪلائڻ واري حق تي ڏاڙي برابر هو. خلق اهو ٻڌي، پهرئين ته محظوظ ٿي ته هيڏو

وڏو ماڻهو، ايتري تائين ڪري ٿو سگهي پوءِ ان عمل لاءِ وڏي واڪ ڪروڙ جو اظهار ڪيو ويو. ائين صدر نڪسن خلاف نه رڳو تحريڪ هلائي ويئي، پر قانوني پڪڙ ۾ سوگهو ڪيو ويو. هيءُ اهو ئي ماڻهو هو، جنهن آمريڪا کي ويتنامي جنگ جي آڙاه مان ڪڍيو هو. صدر نڪسن پهرين ته ان ڳالهه کان نابري واري ته هن کي ٽيپون ٻڌيون آهن. ثابتي فراهم ڪئي ويئي. هاڻي ڪافي ٿيو. هائو ڪافي ٿيو. هاڻي يا ته خلق جي سياسي سگهه دائر رهي يا نڪسن قاتل رهي. خلق جي سگهه ۽ آمريڪي صدر، جو ڪوڙو هجي، ٻئي گڏجي ڪيئن پيا رهي سگهن.

نڪسن آڻ مڃي. عجب جهڙي ڳالهه آهي ته هن انهيءَ مائي کان ڪوبه بدلو نه ورتو. اهو ڪو معجزو نه هو. معجزو ته هوند ٻين ملڪن خاص ڪري پراسرار اوڀر ۾ ٿئي ها، جتي نه رڳو اها مائي، پر سندس مٽ مائٽ، قبيلو ۽ اخبار جادوءَ جي روز تي ائين الپ ٿي وڃن ها، جو سندن ڪو نالو نشان پنتي نه رهي ها. مثال طور افغانستان ۾، جڏهن بادشاهه سڳوري، جٽ غاصب بچ سق ڪي شڪست ڏني، تڏهن ڪلاڪن کان پوءِ ان غاصب سق جو ڪو مائٽ ويندي ابهر ٻارن تائين، ڪو به نه بچيو. ان کان اڳ ٽالپرن، مٿن وسياھ ڪندڙ ڪلهوڙن سان، پنهنجي وفاداري جو آخرين پيرو مظاهرو ڪيو هو. تڏهن ڪوبه ڪلهوڙو نه ڇڏيو ويو ته جيئن دنيا ڄاڻي سگهي ته ڪلهوڙا ڪهڙي رنگ روپ جا مالڪ هئا. ان جي ابتڙ، جڏهن نبييئر فاتح بنجي آيو ته ان رڳو ٽالپرن کان سجدو جي گهر ڪئي. اهڙي واقعي خلق کي ڏندين آڱريون ڏئي ڇڏيون. جن خوشيءَ سان اهو سجدو بجا آندو، سي به ان اڻ گهري خوش نصيبي تي حيران هيا (هوڏانهن هوش محمد شيدي، ڌارين جي غلامي کان پاڻ بچائيندي ۽ شهادت جي راه ورتي).

بهرحال پوءِ به خلق جا ڏولاوا ڪونه گهٽيا. اهي ته اڃا توڻي انهن سجده گرن جا غلام هئا، جن ٻانهون ٻڌي، پيرين پئي، انگريز مائي باپ کان پنهنجا شڪارگاه واپس ورتا. ٻئي طرف هوشو جي ذڪر سان تحسيني نعرا زبان مان نڪريو وڃن.

انگريزن جي فتح تائين، نه صرف هتي، بلڪ پوري هندستان ۾ خلق کي ته ڪير ڪنگهندو به نه هو. پر هوڏانهن ڪلاٽيو کان وٺي نبييئر تائين، مڙيئي فاتح، انگلنڊ جي خلق جي چونڊيل نمائندن آڏو جوابده هئا. هت هر حڪمران کان ٿاڦيو ٿي ويو. برطانيه ۾ پهرئين مسئلو ڳوناڻي ڪائونسل ۾ آندو ٿي ويو، پوءِ پريس جي ذريعي چونڊن ۾ ڪٽيل بي اختيار لارڊن جي وسيلي هائوس آف ڪامنس ۾ ٿي پهتو، جتي بادشاه جي معمولي اجازت لاءِ ترسيو ٿي ته جيئن ايڪٽ يعني باضابطه قانون جي شڪل وٺي. سن 1818ع ڌاري راجا رام موهن رائي انگريز حاڪمن کان گهر ڪئي ته هندستان تي ائين حڪومت ڪئي وڃي، جهڙي طرح انگلينڊ ۾ ڪئي پئي وڃي. پر انگريزن اڃا مڪمل فتح حاصل نه ڪري سگهيا هئا. اڃا مس سنڌ کي فتح ڪيائون ۽ سکن کي شڪست ڏنائون ته ”بلو“ اچي ڪڙڪيو. اهو ”بلو“ هيو ته محدود علائقي ۾، پر ان سلطنت جا بنياد لوڏي وڌا، جا سو سالن ۾ جڙي راس ٿي هئي.

”بلو“ جي ناڪامي هندستاني جاگيرداريت لاءِ موت ثابت ٿي. 1753ع ڌاري پلاسي واري جنگ دوران، مرشد آباد جي واپارين، جيڪو انگريزن واپارين سان دوستيءَ جو ٺاه ڪيو هيو ۽ فاتح ڪلاٽيو جي پليڪار سندس پيرن ۾ سونا سڪا اڇلائي ڪئي هئي، سا دوستي 1857ع ڌاري بيحد فائديمند ثابت ٿي.

بنگال ۾ جاگيرداريءَ کي صفا نابود ڪيو ويو. ايتري تائين جو ڊاڪا وارو زيبائشي راجا به ڪشميري مسلمان واپارين جي ڪٽنب جو چشمر و چراغ هو. ٻين بنگالي راجائن جو تعلق به پراڻن هندو راجائن سان نه هو، پر اهي راجا ته ٽٽڪس گڏ ڪندڙ واپاري ڪٽنبن مان هيا. روينيو جي سڌاري ۽ انڊين پينل ڪوڊ جي ڪري، هڪ ئي ڏک سان لکين پنچائتون ناڪاره ٿيون ۽ خلق رياست سان سڌي رابطي ۾ آئي. پهرئين بنگال، پوءِ سنڌ ۽ پنجاب، انگريزن جي قبضي ۾ آيا. پنجاب ۾ سک هارين جي بغاوتن اڳيئي مغل حاڪميت کي نهوڙي وڌو هو، سو اُتي جاگيرداري ڪمزور پئجي وئي. سک حاڪمن کي ايترو وقت ئي نه مليو، جو اهي پنهنجي حاڪميت مضبوط ڪري وٺن. انگريزن جي اچڻ کانپوءِ پنجاب، هارين ۽ ايتڪارن جو ديس بڻيو. 1857ع ڌاري کين مغل شهنشاهينت کان آڇيو نصيب ٿيو، سو هنن تازي شڪست ۽ پنهنجي محبوب اڳواڻ رنجيت سنگهه جي پوٽي جي جلاوطني کي جلدي وساري وڌو ۽ انگريزن جي تابعداري دليان قبولي.

سنڌ ۾ جاگيرداريت جون پاڙون بيحد پختيون آهن. جيتوڻيڪ ميرن جو روز هڪ ئي ڏک سان ختم ٿيو، پر پوءِ به مقامي زميندارن انگريز آڇائن آڏو گيسيون پائي، پنهنجو عام تي قبضو بحال ڪيو. سنڌي خلق آڏو وڏيرو قني خان بنجي ٿي ويو. پر انگريز عملدار جي اڳيان سندس حالت مينهن ۾ پسيل ڪڪڙ جيان ٿي ويئي.

جيڪر سنڌ کي فتح کانپوءِ پنجاب سان ملايو وڃي ها ته هوند هينئر پنجاب جي اثر ڪري، سنڌي سماجي سياسي تاريخ ئي اور هجي ها. بمبئيءَ سان الحاق واري دور اندر، هندو تاجرن جي ڪوشش سان، سنڌ ٿوري گهڻي سڄي هند سان لاڳاپيل رهي، باقي هونءَ هڪلو صوبو بڻي، جنهن تي بمبئي ۾ براجمان ڪمشنر راڄ پيو ڪري. بهرحال، ساڳئي وقت سنڌ پنهنجو قديم تشخص بحال رکيو. انگريز عملدارن جي ڪوشش سان سنڌي ٻوليءَ جي صورتخطي جوڙي ويئي، جنهن ڪري اها سرائيڪي جهڙي حشر کان بچي ويئي.

بي زمين هارين سان زميندارن جيڪي وهلور وهيا آهن، تن جو بيحد مختصر احوال حيدر بخش جتوئي پنهنجي لکڻين ۾ ڏنو آهي.

مير، پير ۽ وڏيرا، مفادن جي حوالي سان ٻت رهيا آهن. هنن جي ڪرت جو طريقو هندن جي قديمي ذاتياتي گروهن جهڙوڪ برهمڻن، ڪترين ۽ وڻشن جي هلت سان ميل ٿو کائي. سنڌ جي عام ماڻهو کي، جنهن کي سوچي سمجهي هاري (يعني شڪست کاڌل) جو نالو ڏنو ويو، سو شودر جيان، يا اڃان به وڌيڪ ڪريل ذات پريا Paraya جيان لوڙيندو رهيو آهي. حيدر بخش جتوئي، مسلمان پيءُ وڏيري ۽ مسلمان پيءُ هاري جي وچ ۾ قائم رشتن جو جيڪو نقشو چٽيو آهي، سو وار ڪانڊاريو ڇڏي.

ياد رهي ته انهن زميندارن، نيبئر کان ايلاز ڪري، پنهنجون زمينون، خاص ڪري شڪارگاهه واپس ورتا، جي کين، ٻين مڙني املاڪن کان وڌيڪ عزيز هئا. تاريخ ثابت ڪيو آهي ته هر ڌڙبائي Bully ڪاٿر هوندو آهي. بهرحال، اها نقشگري يا مصوري تڏهن ٿاب پوندي جڏهن ترتيبوار انهن سنڌ توڙي پنجاب جي، پيرن، سيدن ۽ سجاده نشينن جي جبر ۽ ان جي خوفناڪ نتيجن کي فلمائجي. انهن اعليٰ حضرتن، سالن جا سال، عام ماڻهو کي اهو پئي بانور ڪرايو آهي

ته ٻنهي جهانن ۾ سندن نجات جو پروانو هنن جي هٿ وس آهي. هندو مت جي برهمڻن جيان، هنن مسلمان برهمڻن به هر ممڪن نموني، خلق کي روحاني طرح ڪنگال پي رکيو آهي.

انهن خون پياڪ گروهن جو مخفي گڏيل مفاد اهو پئي رهيو آهي ته ڪيئن به ڪري عام انسانن طور پاڻ پروڙ يا انساني حقن جي سمجھ کان ڪوهين ڏور رکن.

هندو عاملن توڙي پائيند تاجرن به انهيءَ حڪمت عملي تي عمل ڪندي عام ماڻهو يعني خلق جي سڌاري لاءِ ڪابه سرجوشي نه ڏيکاري. پاڻ، هنن سروخرو ٿيڻ لاءِ سنڌ جي صوفين ۽ پيرن جا در پئي پيتيا آهن. عجب آهي ته اهي هزارين صوفي سڳورا، عورتن سان ڪاروڪاري واري مامري ۾ ٿيندڙ انيا تي سارو عرصو چپ ۾ رهيا، پر ڪو هلڪو احتجاج نه پئي ڪيائون. هڪ غير صوفي، نپيئر جي هڪ ئي قدم سان اها گهٽنا ڪافي گهٽجي ويئي. مذڪوره گروهن، هميشه، انهيءَ صوفي مت جي سھاري، خلق کي تاثر ڏنو آهي ته هيءَ دنيا، ايندڙ جهان جي پيٽ ۾، ڪين جهڙي آهي.

انهيءَ صورتحال جو اثر اهو ٿيو آهي ته سنڌ واسي مادي توڙي روحاني بي وسيءَ جو شڪار رهيا آهن؛ ۽ ان جي نتيجي ۾ سڄو سنڌي سماج ڍانوان ڍول رهيو آهي.

سنڌ ۾ دانشور طبقي جي اوسر جونءَ پير جي رفتار سان ٿي رهي آهي. انڪري اهو ايترو با اثر به ڪونهي. وري جيڪو اتي ۾ لوڻ برابر آهي، سو ڪامورن ٿيڻ جي شوق ۾ ورتل آهي، ۽ وڌ-پيٽائو ڌرين جي سلامي هٿ تي نازان آهي. ان کي نه مرزا قليچ بيگ جي علمي سرگرمين جي اهميت جي سمجھ آهي، نه ئي کيس حيدر بخش جتوئي ۽ الهه بخش جي پاران عام جي آسودگيءَ لاءِ ورتل ڪوشش کي اڳتي وڌائڻ جو اونو آهي. ڪين پيٽ ئي ڪانه ٿي پوي ته سماج جي ڪمزور ڪڙي ڪهڙي آهي؟ مهاجر يا پناهگير، جن ۾ ڪو دهليءَ جو آهي، ٻيو ملبار مان آيل آهي، ٽئين جو تعلق ڪنهن ٻئي علائقي سان آهي، ۽ چوٿون پاڻ کي يوپي ۽ سي پي جو ٿو ٻڌائي، هت بي پاڙي ول جيان آهن. هي، جڏهن پنهنجي جنم ڏينهن ۾ ئي رهيل هئا، تڏهن به جنم ڏينهن کي ماتر يومي سمجھڻ کان قاصر رهيا. سندن ذهني جي پروڙ، سندن ڪنهن شاعر جي هيٺين ستن مان پئجي ويندي:

ميري مولا بلالو مديني مجھي،

مار ڊالا اس فلڪ ني اور هندستان ني،

بيڪسي ني، مفلسي ني، حسرت و ارمان ني،

ڪوئي سات نا اپني لياري مجھي،

ميري مولا بلالو مديني مجھي.

تڙجي يا خوشيان آيل مهاجرن جي ذهني ۾ جا افراتفري ۽ هنگامه خيزي هئي، سا وقت جي دڙ ۾ لتجندي وڃي. هي اوڀر جرمنيءَ جا واسي نه آهن، جو کين اولهه جرمنيءَ ۾ پرجوش پليڪار ملي، ۽ نه ئي هي ڪي پلگرمر فادر Pilgrim father آهن، جي سمونڊ جهاڳي، آمريڪا جي ويران پٽن کي والاريندا آهن.

هي هتان جي مقامي ڪلچر کان بلڪل اڻ ڄاڻ آهن. کين هت اچڻ کان روڪيندي، هندستان جي نامياري شخص ابوالڪلام آزاد کين اهو چتاءُ ڏنو هيو ته ”توهان جنهن پاڪستان ۾ وڃو پيا، تنهن ۾ مختلف ڪلچر، ٻولين ۽ ادب وارا ماڻهو ورسيل آهن ۽ انهن جي رهڻي ڪهڻي توڙي روايتون هڪ ٻئي کان به جدا جدا آهن. جيڪر اڄ کان 25 سال پوءِ هي هنن ۾ قومپرستي پيدا ٿي پوي، ته پوءِ اوهانجو حشر ڇا ٿيندو؟“ مولانا جي انهيءَ بروقت چتاءُ ڪو ٻوٽو نه ٻاريو، پر هڪ طرح مولانا جي اها سياسي پيشنگوئي، سورنهن آنا سچ ثابت ٿي.

جنهن گهڙي، هي، پاڪستاني سرحد ٽپيا، ان مهل ئي، هنن جي واپسيءَ جون راهون مٽجي ويون. هي، پنهنجي جنم ڀومين، جتي سندن ابا ڏاڏا پوريل هيا، ڏي واپس وڃڻ جو حق وڃائي وينا. هنن به ته ڪڏهن به جنم ڀومين کي ماتر ڀومي نه سمجهيو هو.

هي هاڻي، ڪراچي ۾ اترئين حصن مان ايندڙ آبادي، جنهن ۾ هنن لاءِ ڪابه انسيت ڪانهي، جي ڪري اقليت ۾ تبديل ٿي رهيا آهن.

مقامي ڪلچر، ٻولي ۽ ويچارن کان ڏور مخصوص دائرن ۾ قيد، شيعه سني تڪرار جي ڪري باهمي ڪروڙ ۾ ورتل ۽ مقامي پيرن ۽ ميرن جي غلامي کان ٽهندڙ هي مهاجر، مقامي سنڌي خلق - جن کي پنهنجا به ڪنگهن ڪونه - سان ميل جول لاءِ تيار ڪونه آهن.

جيستائين سنڌي خلق يا عام ماڻهو - جو ئي سنڌ آهي ۽ زنجير واري ڪمزور ڪڙي آهي - سگهارو نه ڪبو، تيستائين سنڌ کي سرهو ڪرڻ جي ڪابه ڪوشش ٿاڻ نه پوندي، جڻ اسين هيملٽ ڊرامي کي بغير هيرو يعني پرنس آف ڊين مارڪ کان سواءِ اسٽيج ڪنداسون.

(سنڌ ڪوارٽرلي Volume XIII, 1985/1)

نوجوانن جو پنهنجي سنڌ ۾ ايمان

چوڻي آهي ته جهاز جڏهن ٻڌڻ لڳندو آهي تڏهن اتان ڪوئا تين وال ٿي ويندا آهن. ڀلا ڇو نه ڀڄن؟ ڪوئا آخر ڪوئا آهن. جڏهن کين خبرهجي ته جهاز ٻڏي رهيو آهي، پوءِ به هو بالم بنبو وينا رهن. اها ته عجيب و غريب صورتحال ٿي. پاڻ بچاءُ جو جذبو کين ڀڄڻ تي مجبور ڪري ٿو. ٻئي پاسي، جيڪي ڪوئا جان بچائڻ لاءِ بي مروت سمنڊ ۾ پاڻ ڇڏيندا آهن، تن مان گهڻا تنهن ته محفوظ مقام تي ڪونه پڄندا آهن، سو اهي ڪوئا، ڪوئي وارو موت مرن، نڪي ماڻهو جهڙو. اڪثر حالتن ۾ ماڻهو ٻڌندڙ جهاز ڇڏيندا نه آهن.

نيويءَ وارن جي هڪ عجيب ۽ مقدس روايت اها آهي ته خاص ڪري جنگين دوران جهازن جو ڪيپٽن، مسافرن کي خطري مان اڪرائي لائيف بيٽين ۾ پيڙو ڪري پاڻ جهاز سميت سمنڊ جي تري ۾ الڳ ٿي ويندو آهي. انهيءَ ڪري ته ان کي Tar (سمنڊ جهڳيندڙ يا ملاح) چيو ويندو آهي، نڪي ڪوئا Rat. ڀلا آخر ڪوئا Rat ڪيئن ملاح Tar ٿيندو يا ملاح Tar ڪهڙي پر ڪوئا بنبو. ٽرئفلگر جنگ هلندي برطانيه جو هڪ مائٽو ملاح لارڊ نيلسن، شديد زخمي جڏهن وڪٽري نامي جهاز ۾ آخري پساهه پورا ڪري رهيو هو، تڏهن سندس آخرين لفظ هي هئا ته ”رب جي مهرباني، مون پنهنجو فرض نڀايو.“ انهيءَ جنگ جي آغاز مهل سندس پهريان لفظ اهي هئا ته ”برطانيه ان ڳالهه جي گهرجائو آهي ته هر ماڻهو پنهنجو فرض پورو ڪري.“ اسان کي لفظن ”هر ماڻهو“ تي اڪيون ٻوٽن نه گهرجن. ڇاڪاڻ ته عظمت جي ڪهاڻي انهن سان ئي لاڳاپيل آهي. هائو هر ماڻهو ئي عظمت جي اڏاوت ۾ حصيدار ٿيندو آهي. هر ماڻهو ۾ نيلسن نه صرف پاڻ کي، پر پنهنجي قريبي بالا عملدارن کي به شامل ٿي ڪيو. انهيءَ گهمسان واري لڙائيءَ ۾ نيلسن جهاز جي ڊيڪ تي ”اڊمرل“ جو يونيفارم پهريو بيٺو هو. دشمن کي سندس فوجي نشان چٽو نظر اچي رهيو هو. ان دير نه ڪئي ۽ کيس گهاٽي وڌو. شايد هن پاڻ ڏيکاري بيوقوفي ڪئي ۽ ان جي ئي نتيجي ۾ شديد زخمي پيو.

بهرحال هن برطانيه جي هڪ روايت توڙي. اتان جا نواب صاحبان جنگ جي آڙاهه کان پاڻ بچائي، عام خلق کي ئي ان ۾ ڏڪيندا هئا، پر نيلسن جي انهيءَ روايت توڙ عمل جو اهو نتيجو نڪتو، جو اڳتي هلي ڪري اتان جي شاهي خاندان جو پرنس آف ويلز کان ننڍو شهزادو بذات خود ارجنٽائين واري جنگ ۾ ايترو ته مشغول هو جو ڪڏهن ڪڏهن اهو ٿي هليو ته همراھ گم ٿي ويو آهي يا مري ڪي ويو آهي.

مگر ننڍي کنڊ ۾ ان جي عين ابتڙ ڀئي ٿيو آهي. شاهوڪار شاهي هميشه غريبن ۽ آدرشين کي جنگ جي آکاڙي ۾ قتل ڪيو آهي ۽ وري انهن جي ئي لاشن تي پنهنجي مفادن جي آبياري ڀئي ڪئي آهي. ۽ پنهنجو اگهه ڀئي وڌايو آهي. برطانيه ۾ غريب توڙي امير، جنگ جي ميدانن ۾ ڪلهو ڪلهي ۾ ملائي وڙهندا رهيا آهن. اسان کي ته اهو به معلوم ڪونهي ته اهو اڃاڻو سپاهي ڪير آهي، جنهن جي قبر تي هر سال نه رڳو ٻيا ماڻهو، پر بنفس نفيس ملڪ سڳوري به گلن جي ورکا ٿي ڪري. اهو سپاهي عام کان عام ماڻهو ٿي ٿو سگهي. برطانيه توڙي ٻين ملڪن جا جوان پنهنجي

سماج جي بي فيض، خودغرض ۽ گيجهو ماڻهن کي اها اجازت نه آهن ڏيندا ته هو سندن بي مثل قربانين جي آڌار تي مخصوص پپ پريل ڌرين جي يادوري ڪندا رهن.

جڏهن آمريڪا کي ويٽنامي جنگ گچي ۽ پڻجي ويئي ۽ ڪيترائي آمريڪي جوان فوجي موت جو شڪار بنجندا رهيا، تڏهن نه رڳو صدر نڪسن جي وقتائتي سفارتڪاري ڪم آئي، پر گهڻي ڀاڱي آمريڪي نوجوانن جو ئي سخت ردعمل هو، جنهن جي باعث آمريڪا انهيءَ جنگال مان جند آجي ڪرائي سگهيو ۽ هڪ نموني سماجي گهوڙالي کان بچي ويو. آمريڪي نوجوانن نه پاڻ ڦرائڻ تي چاهيو ۽ نه ئي ٻين کي ڦرڻ تي گهريو. اتان جي سپاهين وڙهڻ کان نابري واري، انڪري جو اها جنگ آمريڪا جي مفاد ۾ نه هئي. جنگ کان انڪار ڪري، ڪي ڪورٽ مارشل ٿيا ته ڪي گولين جو بڪ بنيا. ٻئي پاسي جن نوجوانن کي زوريءَ فوج ۾ ڀرتي ٿي ڪيو ويو تن به فوجي حڪمن مان ڪي ڦاڙي وڌو ۽ قيد ۽ سزائن کي ترجيح ڏنائون. مشهور باڪسر محمدعلي ڪلي به انهن جوانن مان هڪ هو. ائين پنهنجي ڪل هاب نيڪالي کي نظرانداز ڪندي ويٽنامي جنگ مان جان ڇڏائيندي، آمريڪا پنهنجي داخلي پڇ ڏاهه کي روڪي وڌو. اها آهي نوجوانن جي سگهه. هاڻي سنڌ ۾ به نوجوانن کي اها روش اپنائڻ گهرجي. ڪين بي حس، بي ضمير پوڙهن ڪڏهن جي مفادن واسطي پنهنجي غلط ۽ اڪارت واهي کان انڪاري ٿيڻ گهرجي. ننڍي کنڊ ۾ سياسي ايڏپ لکين ماڻهن تي بي رحمانه نموني اثرانداز ٿي آهي ۽ انهن جي ڏولون جو باعث ٿي آهي. ڄڻ تاريخ جي رٿا، پنهنجي ليکي، هميشه لاءِ ڊانوان ڏول ٿي ويئي آهي.

بي مقصديت سان جهٽيل، خود غرض ۽ بي رحم فردن سوچي سمجهي، ڄاڻي وائي بي سمجهه، بي خبر نوجوانن جي آدرشن کي چيپاڻيو آهي ۽ ڪين روحاني طرح ڪنگال ڪري انهن کي راکاسي حيثيت ڏيئي، باقي آدم جي ڦٽڪار لائق بنايو آهي. 1854ع ڌاري هينرڪ ڪيلر (Heinrick Keller) واضح ڪيو ته هو ته ”هڪڙو اڪيلو شخص ڪيترن ئي ماڻهن کي موڳو ۽ ڪسي ڪري تباهه ڪري سگهي ٿو. وري اهي ماڻهو پاڻ تي ٿيل احسانن جي شڪرگذاريءَ طور ٻين ڪيترن کي پاڻ جهڙو ٺاهي وٺندا. جڏهن ڪنهن جي ڪوڙن سان پالنا ٿيندي ته اهو ياعمر پيو ڪوڙن جي خوراڪ لاءِ واجهائيندو. ائين هڪڙو ڪنهن ڪوڙ جي ڪري فاعدي ۾ ويو ته وري ٻين ڪوڙن جي پالنا ڪندو. سو بدمعاشن جو هڪ ئي حسب آهي.“

يوگين ايڇ ميثون (Eugene H. Methvin) چواڻي: ”جڏهن ڪو معتصب ۽ ڪٽو پنهنجي زوربانيءَ جي مدد سان مريدن جو ٽولو جوڙي وٺي ۽ انهن جي پنهنجي بيڪار خيالن سان مالش ڪندو رهي ۽ ڪين هر دم اهو باور ڪرائي ته اوهان کان سواءِ ٻي سڄي خلق دنيا جي تباهيءَ جي تمنائي آهي. رڳو اوهين ئي دنيا جا رکوالا ۽ پاسبان آهيو. مٿان وري انهن کان پاڻ تي (مٿس) انڌي اعتقاد رکڻ جي طلب ڪري ته پوءِ نتيجي ۾ اهو ٽولو ٺهيل ٺڪيل سماج جا بڪيا اڏوڙي، ڏوهن جو طوفان برپا ڪري سگهي ٿو.“

سنڌي نوجوانن کي پنهنجن خسيس ذاتي مفادن کان وڌيڪ ڪو ٻيو عظيم مقصد پورو ڪرڻو آهي، ڪين اها لنبي چاڙهي چڙهي آهي. جنهن جي ڊيگهه توڙي انگڙ ونگڙ دماغ خطا ڪريو ڇڏي. اهڙي صورتحال وڏي همت، وطن لاءِ سک ۽ ان کي سڃاڻڻ جي جذبي جي گهرجائو آهي.

1857ع واري جنگ آزادي ۾ وڏي تباهي ٿي هئي. جنرل هڊسن بذات خود شاهي شهزادا ڪنا هئا ۽ تن جو خون پي بڪيو هو ته ”هاڻ ئي ته مون پنهنجي اڃ اجهائي آهي.“ مغل شهنشاه بهادر شاه ظفر کي قيد ڪري رنگون موڪليو ويو، جتي کيس پنج روپيه في مهينو گذر بسر لاءِ ڏنا ٿي ويا. دهلي توڙي لکنوءَ جا عاليشان پاڙن جا پاڙا مٽي جو ميدان ڪيا ويا، جتي هاڻي فوج کي پريڊ ٿي ڪرائي ويئي. دهلي جي خوني دروازي ۽ لکنو واري چونڪ وٽ هر روز شاهي خاندان جا فرد ڦاهي ۽ ڇاڙهيا ويندا هئا، جن جي نظاري لاءِ يورپي زائفائون اچي مڙنديون هيون ۽ تن کان في ننگ چار آنا اوڳاڙيا ويندا هئا. ڪراچي جي هاڻوڪي ايمپريس مارڪيٽ واري جاءِ تي پندرهن سنڌين کي گولين سان پسم ڪيو ويو هو. اهي سڀ وار ڪانڊاريندڙ نظارا پين ساڻ سر سيد احمد خان به اکين ڏٺا. هن خوفزدہ ٿي ڪنڊ وٺي ويهڻ بجاءِ سماج جي نئين سر اڏاوت جو پڪو په ڪيو.

تاريخ شاهد آهي ته سندس اها همت ڦلڊاڪ ثابت ٿي. راه روڪ پٿرن کي ڪنهن وڏي ميٽر تي اڇلائڻ کان وڌيڪ انهن مان اڳتي وڌڻ جو ڪم وٺڻ لاءِ هڪ وڏي همت جي ضرورت پوندي آهي. جڏهن مخالفت بيحد طاقتور هجي ۽ ان تي قابو پائڻ جي هڪ ئي واه هجي: تشدد. تڏهن اهڙين حالتن ۾ هاڪاري ۽ مثبت همت اها ٿيندي ته تشدد کان پاسو ڪجي. جمال الدين افغاني سر سيد کي انگريزن جي مخالفت ڪرڻ لاءِ زور ڀريو هو. هن افغانيءَ کي چيو هو ته ”بلوي جا نتيجا مون اکين سان ڏٺا آهن، تو نه آهن ڏٺا.“

ساڳئي طرح گوکلي (Gokhle) پڻ غدر پارٽي سان واسطي ۾ اچي انگريزن جي پرتشدد مخالفت ڪرڻ کان انڪار ڪيو. ان جي بجاءِ هن صاحب عالمن ۽ دانشورن جي تعاون سان ”خادمين هندستان سپا“ جو پايو وڌو. انهيءَ سپا آزاديءَ ۾ حائل مسئلن جي چنڊڇاڻ ۽ ڪاميابيءَ جي طريقن جي تشڪيل جي شروعات ڪئي. هاڻو، ساڳئي طرح عظيم پيانو نواز پنڊرووسڪي (Padrovsky) به بندوق بجاءِ موسيقي سان پنهنجي محبوب وطن پولينڊ کي جرمنن کان آزاد ڪرائڻ لاءِ جنگ جوڙي.

جڏهن سنڌ جي نانءُ مٽائڻ جا سانباها ڪيا پئي ويا، تڏهن ڪي ٿورڙا سنڌي عالم هڪ جاءِ ڪنا ٿيا ۽ سنڌي ادبي بورڊ جو بنياد وڌائون، جنهن کي هاڻي وڏي حرقت ۽ چالاڪيءَ سان موت ڏي ڌڪيو پيو وڃي.

هڪڙي پرامن ٻليءَ اهو فيصلو ڪري ته هاڻي ڪوئن سان دشمني ڇڏجي ۽ پر امن بقاءِ باهمي تي عمل پيرا ٿجي، هڪ ڪوئي وٽ پهتي ۽ ڪوئي کي دعوت ڏنائين ته ٻر مان نڪري مٽي اچي ۽ امن جا شرط اچي طئي ڪري، تڏهن ڪوئي پنهنجي ٻر مان ئي ورائيو هو ته ”مادام! آئون اڃان جيئن ٿو چاهيان، سو ٻر مان ٻاهر اچڻ لاءِ معذور آهيان.“

اهو ننڍڙو ڪوٺو به اسان مان گهڻن کان تيز نڪتو، ڇو ته اسان پنهنجي انفراديت کي ٽڻو هڻي، اڳواٽ رٿيل ۽ اڇلايل چار ۾ ڦاسجي، هيٺي ۽ سگهاري ۾ ٿيندڙ صلاح مصلحت سان لاڳاپيل چالاڪين جو شڪار ٿيندا آهيون. مهاتما گانڌي کان ڪنهن پڇيو ته ”هو ڇو آجپي (Liberty) سان لاڳاپيل جوڪم ٿو ڪڍڻ گهري.“ تنهن تي پاڻ ورائيائين ته ”آئون گناهه (ڪرڻ) جي آزادي چاهيان ٿو.“

ساڳئي طرح جڏهن مائونٽ بيٽن قائد اعظم کي چيو ته کيس (يعني قائد کي) هن ننڍڙي پاڪستان حاصل ڪرڻ مان ڇا ورنڊو، تڏهن قائد اعظم هڪڙي پراڻي اخبار کي ڦهلائي، مائونٽ بيٽن کي مخاطب ٿيو، ”هن اخبار جيتري پاڪستان تي به آئون مطمئن رهندس.“

اٺين ماڻونٽ بيهڻ هٿيار ڦٽا ڪيا، هن کي پاڪستان ائٽر لڳو. تاريخ ۾ هميشه ائين ئي ٿيو آهي ته بنيادي گهرجن (Essentialities) تي ڪابه مصلحت نه ڪئي ويندي آهي.

جيتري قدر سنڌ جي دانشورانہ عظمت جو سوال آهي، انهيءَ سلسلي ۾ هر نوجوان کي ننڍڙي ۾ ننڍڙي ذاتي مصلحت کان پاسو ڪرڻ گهرجي، پوءِ ڪٿي ڇا مان ڇا ٿي پوي. سنڌ صدين تائين پوڳيو آهي، وحشي غاصبن جي قبضي ۾ رهندي اچي. انهيءَ گهگهه اونداھي ڪڪر جي پويان روشنيءَ جو ترورو اهو آهي ته جن به هتي قبضو ڪيو، تاريخي جبر کين سنڌي بنائي ڇڏيو آهي، ايتري تائين جو اهي اڄ پاڻ کي سنڌي سڏيندي بود ۾ پرڃي وڃن ٿا، سندن دلين ۾ سنڌ لاءِ پيار جو درياءُ اٿلون ٿو ڪاٽي. آخر پيار ئي انسان جي اهم وٽ آهي. اهو پيار ئي وري اعتبار يا ايمان کي وڌائي ويجهائي ٿو. سنڌي نوجوانن جو اهو پيار ۽ ايمان ئي سنڌ جي روشن مستقبل جي ضمانت بنبو. مڙني کي شايد اهو معلوم هوندو ته جرمني جي سول سروس (سرڪاري نوڪري) وارو شعبو پنهنجي بهترين ڪارڪردگيءَ جي ڪري دنيا ۾ نامور آهي. جرمن گهراڻي يا پورنٽا (German Thoroughness) اڄ اصطلاح جي صورت اختيار ڪئي آهي. اتان جي سول سروس بيحد ذهين جرمن نوجوانن لاءِ چڪ جو باعث رهي آهي، باوجود انهيءَ حقيقت جي ته ان ۾ ڪو وڏو پگهار نٿو ملي. پاڻ صنعتي ۽ واپاري شعبن ۾ وڌيڪ ڪمائي هوندي آهي، پر پوءِ به جرمنيءَ جي حب انهن نوجوانن کي ان شعبي ڏي مائل ڪري ڇڏي ٿي. نتيجو اوهان جي آڏو آهي.

نلهو کي صوفيائو گيج ڳاڻڻ سان يا ڪن گهيرت ڏياريندڙ گڏجاڻين ۾ شامل ٿيڻ سان ڪا سنڌ جي خدمت ۽ يادوري ٿوري ٿيندي. پنهنجي ذات کان وڌيڪ سنڌ کي اهم سمجهڻ واري آدرش تي عمل پيرا ٿي، سنجيدگيءَ سان اقتصادي، سياسي ۽ تهذيبي ڏولون، جي سنڌي سماج جي ترقي ۽ واڌ جي راه ۾ رڪاوٽ آهن، جو پرپور اڀياس ڪري، نئين سنڌ جي اڏاوت ۾ حصيدار ٿي، سنڌ جي خدمت ڪري ٿي سگهجي. قديم يونانين جو چوڻ هو ته ”جتي حالتن جو پورو ادراڪ ۽ ڏورنگاهه (Vision) ڪونهي، اتي عوام ڏڇي ۾ آهي.“ نيپولن جي چوڻ موجب، ”تصور (Imagination) ئي دنيا تي حاڪميت ڪري ٿو.“ ۽ تصور جيڪر پنگ جي چڪي جو ڪونهي ته ان کي تر حقيقتن سان سلهاڙيو وڃي. ڇو ته چوڻي آهي ”توهانجي گاڏيءَ جو رخ ڪٿي ستارن طرف هجي، پر انجا ڦيٽا وري به پٽ تي هڻڻ گهرجن.“

سنڌ پرستن ۽ سنڌ جي سونهن جي گهرجائو نوجوانن کي انهن ڪڙين حقيقتن جي آگاهي ماڻڻي پوندي، جن اسانجي سنڌ کي مرضي وڌو آهي. گوکلي ته ائين ڪيو هو. ”هي انگريز هزارين ميل پري جا ماڻهو ڪاٺ بيڙين ۾ چڙهي هت وارد ٿيا ۽ ڏسندي ڏسندي حاڪم بنجي ويا؟ آخر ڇو؟ ڪيئن؟ ضرور ان جا ڪي ڪارڻ هوندا. سوداواري اتساهيت بجاءِ اسان کي اهي سبب سمجهڻ گهرجن ته جيئن آزاديءَ جي راه ۾ اڳتي وڌي سگهون.“ هن ويچارو ۽ خادمين سڀا جو بنياد وڌائين.

بلڪل انهيءَ نموني سنڌي نوجوان، ننڍا ننڍا اڀياسي گروهه جوڙي سنڌ جي تاريخ، اقتصاديات ۽ سماجيات جو پرپور جائزو وٺي پاڻ کي پنهنجي محبوب وطن جي خدمت لاءِ تيار ڪري سگهن ٿا. پيار جو عيوض قرباني به ٿيندو آهي، وقت جي قرباني ڏيئي ڪري سنڌي نوجوان سنڌ کي نهوڙيندڙ مرضن جي سببن ۽ اوسر جو مڪمل اڀياس ڪري، بجاءِ جو ڪوشسون وٺي سنڌ

جي خدمت ڪري سگهن ٿا. اهائي راه صحيح، سنجيده ۽ سائنسي آهي جا ڪين دڳ لائيندي ۽ سنڌ ۾ سندن ايمان جي ساک ٿيندي.

مرض جو سبب ڄاڻڻ بنا علاج ڪرڻ ائين آهي، جيئن ڪو انڌو انتهائي اونداهي ڪمري ۾ ڪاري ٻلي ڳولهي، جا ان وقت ڪمري کان ٻاهر هجي.

ڊاڪٽر، جيڪي ماڻهن جي مرضن جو علاج ڪندا آهن، سي بي سبب پٽالوجي (Pathology) (مرض جو علم) ۽ اٽيالوجي (Etiology) (مرض جي سببن جي علم) جو گهرائيءَ سان مطالعو نه آهن ڪندا. سنڌ جا نوجوان سنڌ جي خدمت تڏهن ئي ڪري سگهندا، جڏهن اهي سنڌ جي مسئلن جو اڀياس ڊاڪٽري ۽ انجنيئري علم وانگيان ڌيان ۽ معروضيت سان ڪندا. اهائي ڳالهه سندن سنڌ ۾ ايمان جي صداقت کي ثابت ڪندي.

اهڙي مشن جي پورائي لاءِ ڪين پنهنجن ئي دانشورانہ وسيلن تي پاڙڻو پوندو. تمام گهڻو وقت هو وڏڙن تي پاڙيندا آيا آهن ۽ نڳبا آيا آهن. پوڙها ڪڳيون هڻي، سندن سرواڻي سنڀالين ٿا ۽ پوءِ سندن مٿيون منجهائي ڪين راه ۾ رلائين ٿا.

يقينن، ڪيترائي وڏڙن جا گروه هوندا، جي سنڌي نوجوانن جي اڀرندڙ سگهه جي خاتمي تي سرها ٿين. ان واسطي هي مردود نه رڳو تباهه ڪن طاقتن کي پليڪار ڪندا، بلڪ پاڻ به نوجوانن کي تباهيءَ جي آڙاهه ۾ اڇلائيندا. يورپ وارين صليبي جنگين ۾ ائين ٿيو هو. خودغرض مستقل مفادي نوجوانن جي وڌندڙ سگهه کان ڊڄي ويا هئا.

هنن مذهبي جولان جو فائدو وٺي يورپي نوجوانن کي وچ اوڀر جي رڻ ۾ رلايو. سچ پچ تاريخ پاڻ کي دهرائي ٿي.

سنڌي نوجوان خدمت سنڌ جو مشن تڏهن ئي پوري ڪري سگهندا، جڏهن هو پنهنجي جذبن کي دانش ۾ منتقل ڪندا. بلڪل ائين، جيئن ڪار جي ٽينڪ (حوض) ۾ پيل پيٽرول، قطرو قطرو ٿي سٽلينڊر پهچي ٿو، اتان وري موٽر جي توانائيءَ جي صورت اختيار ڪري ٿو. اهڙي راه ۾ ڪنهن خودغرض ۽ بي حس فرد جي سرواڻي قبول معنيٰ پنهنجي خون تي ان مردود کي جيئرو رکڻ.

(سنڌ ڪوارٽرلي (Volume-XIII, 1985-2)